

(i) തോമാ കൃസ്ത്യാനികളുടെ ചരിത്രം

നമ്മുടെ കർത്താവായ യേശുക്രിസ്തുവിന്റെ 12 അപ്പസ്തോലന്മാരിൽ ഒരാളായ തോമാശ്ലീഹ A.D. 52 ൽ കൊടുങ്ങല്ലൂരിൽ കപ്പൽമാർഗ്ഗം വന്നിറങ്ങിയെന്നും, തന്റെ സുവിശേഷപ്രവർത്തനങ്ങൾക്കിടയിൽ കൊടുങ്ങല്ലൂർ (മാല്യങ്കര), പാലയൂർ, പറവൂർ (കോട്ടക്കാവ്), കോക്കമംഗലം, ചായൽ (നിലയ്ക്കൽ) നിരണം (തൃപ്പാലേശ്വരം), കൊല്ലം എന്നീ ഏഴ് സ്ഥലങ്ങളിൽ ദൈവാലയങ്ങൾ സ്ഥാപിച്ചു എന്നതും ചരിത്ര സംഭവങ്ങളാണല്ലോ തോമാശ്ലീഹ തന്റെ പ്രവർത്തന മണ്ഡലങ്ങളായി മേൽപ്പറഞ്ഞ സ്ഥലങ്ങൾ തിരഞ്ഞെടുക്കുവാനുള്ള പ്രത്യേക കാരണം അവയെല്ലാം തന്നെ ജൂതവാസ കേന്ദ്രങ്ങളായിരുന്നു എന്നു മാത്രമല്ല, കൊടുങ്ങല്ലൂരും സമീപ പ്രദേശങ്ങളും യേശുക്രിസ്തുവിന്റെ ജനനത്തിന് മുമ്പ് തന്നെ റോമാക്കാരും, ഗ്രീക്കുകാരും, സിറിയക്കാരും, ഈജിപ്തുകാരും, ചൈനക്കാരുമായി വാണിജ്യബന്ധങ്ങളിൽ ഏർപ്പെട്ടുവന്നിരുന്നു. കൊടുങ്ങല്ലൂർ അക്കാലങ്ങളിലെ ഒരു വൻകിട വാണിജ്യകേന്ദ്രവും തുറമുഖ പട്ടണവുമായിരുന്നു. കുരുമുളക്, ചന്ദനം, ഏലം, ചുക്ക്, ആനക്കൊമ്പ്, മയിൽപ്പീലി, പട്ട്, പവിഴം മുതലായ വിഭവങ്ങൾ വാങ്ങുന്നതിനായി വിദേശകപ്പലുകൾ കൊടുങ്ങല്ലൂരിൽ വന്ന് കെട്ടിക്കിടന്നിരുന്നു. ഇതിനുള്ള തെളിവാണ് 1945 ഒക്ടോബർ മാസം 28-ാം തീയതി കുന്നംകുളത്തിനടുത്തുള്ള എയ്യാൽ എന്ന ഗ്രാമത്തിൽ നിന്നു കണ്ടു കിട്ടിയ റോമൻ നാണയങ്ങൾ. ക്രിസ്തുവിനുമുമ്പ് ബി.സി 123 മുതൽ ക്രിസ്തുവിന് പിൻപ് എ.ഡി. 117 വരെയുള്ള 240 കൊല്ലക്കാലത്തെ റോമാസാമ്രാജ്യത്തിലെ പല രാജാക്കന്മാരുടേയും തല മുദ്രകുത്തിയ നാണയങ്ങൾ അക്കൂട്ടത്തിലുണ്ടായിരുന്നു.

നമ്പൂതിരി ബ്രാഹ്മണരുടെ ആസ്ഥാനങ്ങളിൽ ഒന്നായിരുന്നു അന്നത്തെ പാലയൂർ പ്രദേശം. ബ്രാഹ്മണർ കേരളത്തെ നാല് ‘തളി’കളായി വിഭജിച്ച് ഓരോ തളിയുടേയും രക്ഷാധികാരിയായി അതാതു തളിയിൽ നിന്നും ഒരു വ്യക്തിയെ തിരഞ്ഞെടുത്ത് ‘തളിയാധിരി’യായി അവരോധിക്കുകയും ചെയ്തിരുന്നു. തളിയിലെ കൂളമാണ് തളിയക്കൂളം.

തളിയക്കൂളത്തിലെ അത്ഭുതം

പാലയൂരിലെ തളിയക്കൂളത്തിൽ പ്രഭാതസ്നാനം ചെയ്തിരുന്ന ബ്രാഹ്മണർ കൈകുമ്പിളിൽ വെള്ളം കോരിയെടുത്ത് ‘തർപ്പണം’ ചെയ്യുകയായിരുന്നു. അന്ന് പാലയൂരിലെ ജൂതൻകുന്നിൽ താമസമാക്കിയിരുന്ന തോമാശ്ലീഹ സ്നാനം ചെയ്തുകൊണ്ടിരിക്കുന്ന ബ്രാഹ്മണരോട് ചോദിച്ചു. “നിങ്ങൾ മുകളിലേക്കെറിയുന്ന വെള്ളം ആകാശത്തിൽ തന്നെ നിർത്താൻ നിങ്ങളുടെ ദൈവങ്ങൾക്ക് കഴിയുമോ?” അവർ മുഖത്തോടുമുഖം നോക്കി മിഴിച്ചു നിന്നു. തങ്ങൾ ആരാധിക്കുന്ന ദൈവങ്ങൾക്ക് അതിനുള്ള കഴിവില്ല എന്നവർക്ക് ബോദ്ധ്യമായിരുന്നു. എന്നാൽ തന്റെ ദൈവത്തിന് അതിനുള്ള കഴിവ് ഉണ്ടെന്ന് പ്രഖ്യാപിച്ച തോമാശ്ലീഹ മുട്ടുകുത്തി പ്രാർത്ഥിച്ചശേഷം കൂളത്തിലിറങ്ങി കൈകുമ്പിളിൽ വെള്ളം കോരിയെടുത്ത് മേൽപ്പോട്ട് എറിഞ്ഞു. അത്ഭുതമെന്ന് പറയട്ടെ വെള്ളത്തുള്ളികൾ വായു മണ്ഡലത്തിൽ തങ്ങിനിന്നു. മാത്രമല്ല, കൂളത്തിൽ നിന്ന് വെള്ളം കോരിയെടുത്ത സ്ഥലത്ത് ഒരു കുഴിയും അവശേഷിച്ചു. അത്ഭുതം കണ്ട ബ്രാഹ്മണരിൽ പലരും ക്രിസ്തുവിൽ വിശ്വസിച്ചു തോമാശ്ലീഹായിൽ നിന്ന് ജ്ഞാനസ്നാനം സ്വീകരിച്ചു.

ഇതിൽ ചെറിയ ഒരു ഭാഗം ബ്രാഹ്മണർ “ഇനിയത്തെ കൂളി വെന്മേനാട്” എന്ന് പറഞ്ഞ് പാലയൂർ പ്രദേശം വിട്ടുപോയി എന്ന് മാത്രമല്ല, അവരുടെ സ്വന്തം നാടിനെ “ശാപക്കാടാ”യി ശപിക്കുകയും ചെയ്തു. ഈ ശാപക്കാടാണ് പിന്നീട് ഇന്നത്തെ ചാവക്കാടായി മാറിയത്.

നാടുവിട്ടുപോയ ബ്രാഹ്മണർ വെന്മേനാടിലെത്തി പുതിയ മനകൾസ്ഥാപിക്കുകയും ആ സ്ഥലത്തിന് പുതുമനശ്ശേരി എന്നു പേരുണ്ടാവുകയും ചെയ്തു. മാമ്മോദീസ സ്വീകരിക്കാതെയും സ്ഥലംവിട്ട് പോകാതെയും ഒരു മനക്കാർ മാത്രം പാലയൂർ പ്രദേശത്ത് തുടർന്നു. ആ ഒരു മനനിന്നിരുന്ന സ്ഥലം പിന്നീട് “ഒരുമനയൂർ” എന്ന പേരിൽ അറിയപ്പെട്ടുപോന്നു. പാലയൂരിൽ നിന്ന് ഏകദേശം ഒരു കിലോമീറ്റർ തെക്ക് പടിഞ്ഞാറായിട്ടാണ് ഒരുമനയൂർ സ്ഥിതിചെയ്യുന്നത്.

പാലയൂരിലെ തോമാശ്ലീഹായുടെ സുവിശേഷ പ്രവർത്തനങ്ങളെപ്പറ്റി പുരാതനകൃതിയായ “റമ്പാൻ പാട്ടിൽ” ഇപ്രകാരം വിവരിക്കുന്നു.

“അരമാസത്തെ ഇടകൊണ്ടങ്ങനെ
പാലൂർ ഗ്രാമം ചെന്നെത്തി
ഒരു വർഷത്തിടയവിടങ്ങളിലും
മാർഗ്ഗത്തെറിയിച്ചപ്പോൾ
ഒരായിരമോടമ്പതുപേരെ
മാമ്മോദീസാമുക്കിയ ശേഷം
വന്ദനനിഷ്ഠകളെല്ലാറ്റേയും
ആയവരൊക്കെ ചെയ്വാനായ്
സുന്ദരബാഷയിലൊരു സ്ത്രീവായും
സ്ഥാപിച്ചു താനവിടത്തിൽ.”

മാർതോമാശ്ലീഹ പാലയൂരിൽ ഏകദേശം ഒരു വർഷത്തോളം താമസിച്ച് പ്രേഷിതപ്രവർത്തനങ്ങൾ നടത്തിയെന്നാണ് വിശ്വസിച്ചുപോരുന്നത്. അതിനിടയിൽ വിശുദ്ധൻ 1050 പേരെ മാമ്മോദീസമുക്കി ക്രിസ്തുമത വിശ്വാസികളാക്കി, അവർക്ക് പ്രാർത്ഥിക്കുവാനായി ഒരു കുരിശും സ്ഥാപിച്ചു. ജ്ഞാനസ്നാനം സ്വീകരിച്ചവരിൽ ചിലർക്ക് പൗരോഹിത്യം നൽകുകയും ചെയ്തു. ഈ കുരിശ് സ്ഥാപിച്ച സ്ഥലമാണ് കാലാന്തരത്തിൽ ഇന്നത്തെ സുപ്രസിദ്ധമായ പാലയൂർ സെന്റ് തോമാസ് കത്തോലിക്ക ദൈവാലയമായി രൂപാന്തരപ്പെട്ടത്.

ഈ പുസ്തകത്തിന്റെ ഉള്ളടക്കം മുഖ്യമായും ചെമ്മണ്ണൂർ തറവാടിന്റെ ചരിത്രമാണെങ്കിലും, മേൽപ്പറഞ്ഞ ചരിത്ര സംഭവങ്ങൾ ഇവിടെ വിവരിക്കാൻ കാരണം, ചെമ്മണ്ണൂർ തറവാടിന്റെ വരും തലമുറകൾക്ക് ചരിത്രപരമായ സത്യങ്ങൾ അറിയുന്നതിനും, തോമാ കൃസ്ത്യാനികൾ ലോകത്തിലെ ആദിമ ക്രിസ്ത്യൻ സമൂഹങ്ങളിൽപ്പെട്ടവരാണെന്ന് മനസ്സിലാക്കുന്നതിനും, എല്ലാവരും തന്നെ ആ മഹത്തായ പാരമ്പര്യത്തിന്റെ തുടർക്കണ്ണികളാണെന്ന് അറിഞ്ഞിരിക്കേണ്ടതിനും വേണ്ടിയാണ്.

“അബ്രഹാമിന്റെ മക്കൾ” എന്ന ബോധം ഇസ്രേയൽ ജനതയെ എന്നും ഒന്നിച്ച് നിർത്താൻ സഹായിച്ചിട്ടുള്ളതുപോലെ “താമാശ്ശീഹായുടെ മക്കൾ” എന്ന അവബോധം കേരള നസ്രാണികളെ ഭാരതത്തിലെ മറ്റു ക്രിസ്തീയ സമൂഹങ്ങളിൽ നിന്ന് വേർതിരിച്ചു നിർത്തുന്നു. അതിൽ നമ്മൾ അഭിമാനം കൊള്ളുന്നു.

(ii) കുടുംബചരിത്രങ്ങൾ

മനുഷ്യൻ എന്നും ഒരു സാമൂഹിക ജീവിയാണെന്നും ഇതിനാധാരം ഉൽപ്പത്തി പുസ്തകത്തിലെ വചനങ്ങൾ തന്നെ. “മനുഷ്യൻ ഏകനായിരിക്കുന്നത് നന്നല്ല. അവൻ ചേർന്ന ഇണയെ ഞാൻ നൽകും.” (ഉൽപ്പത്തി 2-18, 19) അങ്ങിനെകർത്താവായ ദൈവം ആദിമ മനുഷ്യനായ ആദത്തിന് കൂട്ടായി പറപ്പിച്ചതായ നൽകി - ഭർത്താവ്, ഭാര്യ, മക്കൾ - കാര്യവും, ആബേലും - മനുഷ്യചരിത്രത്തിലെ ആദിമകുടുംബം.

സമൂഹത്തിൽ ജീവിക്കുവാൻ ജന്മനാൽ ഇഷ്ടപ്പെടുന്ന മനുഷ്യൻ കുടുംബങ്ങൾ ഉണ്ടാക്കി. കുടുംബങ്ങളിൽ കൂട്ടുകുടുംബങ്ങളായി മാറി. കൂട്ടുകുടുംബങ്ങൾ തറവാടുകളായി. തറവാടുകളുടെ ചരിത്രം ദേശത്തിന്റെ ചരിത്രങ്ങളായി. വംശാവലി ആദ്യമായി ചരിത്രത്തിൽ രേഖപ്പെടുത്തിയിട്ടുള്ളതും ബൈബിളിൽ തന്നെ. അബ്രഹാം മുതൽ യേശുവരെയുള്ള വംശാവലി മത്തായിയുടെ സുവിശേഷത്തിൽ 1-ാം അദ്ധ്യായത്തിൽ തന്നെ വിവരിച്ചിട്ടുണ്ടല്ലോ.

കേരളത്തിൽ കൊട്ടാരങ്ങളിലും, ബ്രാഹ്മണകുടുംബങ്ങളിലുമായിരുന്നു അടുത്തകാലംവരെ വംശാവലി എഴുതി സൂക്ഷിച്ചുപോന്നിരുന്നത്. വിദ്യാഭ്യാസത്തിലും, അറിവിലും, ചരിത്രത്തിലും ശ്രദ്ധചെലുത്താൻ തുടങ്ങിയപ്പോൾ ക്രിസ്ത്യാനികളും കുടുംബചരിത്രങ്ങൾ എഴുതാൻ തുടങ്ങി. പൂർവ്വികരുടെ വേരുകൾ, സ്മരണകൾ, മഹത്വം, കുടുംബോൽപ്പത്തി, ഉൾപ്പിരിവുകൾ, ശാഖകൾ, ഉപശാഖകൾ എന്നിവയൊക്കെ ചേർന്നതാണ് കുടുംബചരിത്രം, അഥവാ തറവാട്ടു ചരിത്രം. അതുകൊണ്ടു തന്നെയാണ് കുടുംബ ചരിത്രങ്ങൾ പലപ്പോഴും ഒരു ദേശത്തിന്റേയും, കാലഘട്ടത്തിന്റേയുംകൂടി ചരിത്രമായി മാറുന്നതും. “ചരിത്രം കാലങ്ങളുടെ സാക്ഷിയും, സത്യത്തിന്റെ പ്രകാശവും, സ്മരണ ശക്തിയുടെ ജീവനും, ജീവിതത്തിന്റെ, ഗുരുനാമനുകൂന്നും” എന്ന് പണ്ഡിതന്മാർ അഭിപ്രായപ്പെട്ടത് എത്രയോ വാസ്തവം.

(iii) ചെമ്മന്നൂർ അങ്ങാടിയും ആർത്താറ്റ് ചരിത്രവും

ചെമ്മന്നൂർ തറവാടിനെപ്പറ്റി നാം പഠിക്കുമ്പോൾ, ചെമ്മന്നൂർ എന്ന സ്ഥലപ്പേരുള്ള ദേശത്തെപ്പറ്റിയും, അതിനോട് ചേർന്നുകിടക്കുന്ന ആർത്താറ്റ് എന്ന് പേരുള്ള പ്രസിദ്ധമായ ക്രിസ്തീയ നാടിനെപ്പറ്റിയും പഠിക്കേണ്ടിയിരിക്കുന്നു. കാരണം ചെമ്മന്നൂർ തറവാടിന്റെ മൂലചരിത്രം മേൽപ്പറഞ്ഞ സ്ഥലങ്ങളുടെ ചരിത്രവും, ഒരു പ്രത്യേക കാലഘട്ടത്തിൽ അവിടെ നടന്ന ചരിത്ര സംഭവങ്ങളുമായി ബന്ധപ്പെട്ടു കിടക്കുന്നു. പഴയ കാലങ്ങളിൽ ആർത്താറ്റ്, ചാട്ടുകുളങ്ങര, ചെമ്മന്നൂർ എന്നീ പ്രദേശങ്ങൾ തോമാ നസ്രാണികളുടെ ശക്തികേന്ദ്രങ്ങളായിരുന്നു. നസ്രാണിസമൂഹങ്ങൾ ഈ പ്രദേശങ്ങളിലേക്ക് കൂട്ടംകൂട്ടമായി കുടിയേറിപ്പാർക്കാൻ തുടങ്ങിയതിന്റെ പിന്നിലുള്ള ഐതിഹ്യം ഇപ്രകാരമാണ്.

തോമാശ്ലീഹ പാലയുരിൽ താമസിച്ച് സുവിശേഷപ്രവർത്തനങ്ങളിൽ ഏർപ്പെട്ടിരുന്ന കാലങ്ങളിൽ രാത്രിസമയത്ത് ധ്യാനിക്കുവാനും, പ്രാർത്ഥിക്കുവാനുമായി ആർത്താറ്റ് കുന്നിൻമുകളിലേക്ക് പോവുക പതിവുണ്ടായിരുന്നു. കുന്ദംകുളത്തിനും ഗുരുവായൂരിനും ഏകദേശം മദ്ധ്യത്തിൽ സ്ഥിതിചെയ്യുന്ന ഒരു പ്രദേശമാണ് ആർത്താറ്റ്. പാലയുരിൽ നിന്ന് കാൽനടയായി ഉൾപ്രദേശങ്ങളിൽ കൂടി സഞ്ചരിച്ചുകൊണ്ടിരുന്ന ആർത്താറ്റ് കുന്നിൻമുകളിലേക്ക് ഏകദേശം 4 കിലോമീറ്ററോളമെ ദൂരം വരു. ആർത്താറ്റ് കുന്നിലെ ഏകാന്തത മാത്രമല്ല തോമാശ്ലീഹയെ അങ്ങോട്ട് ആകർഷിച്ചത്. അതിമനോഹരമായ പ്രകൃതി രമണീയതയും അതിന് ഒരു കാരണമായിരിക്കണം. യേശുക്രിസ്തുവും പ്രർത്ഥിക്കാനായി മലമുകളുകളാണല്ലോ തിരഞ്ഞെടുത്തിരുന്നത്.

തോമാശ്ലീഹായുടെ കാലശേഷം, നൂറ്റാണ്ടുകൾക്ക് പിറകെ, ആർത്താറ്റ് കുന്നിൻമുകളിൽ പൂല്ല് അരിഞ്ഞുകൊണ്ടിരുന്ന ഒരു വേട്ടുവസ്ത്രീ തന്റെ അരിവാൾ മുർച്ചക്കൂട്ടുവാനായി കരിങ്കൽ പാറമേൽ ഉറച്ചപ്പോൾ, ഉറച്ച ഭാഗത്ത് ചോരപൊടിഞ്ഞു വരുന്നതായി കണ്ടു. രക്തം കണ്ട് ഭയന്ന സ്ത്രീ ഉച്ചത്തിൽ നിലവിളിക്കാൻ തുടങ്ങി. നിലവിളികേട്ട് നാട്ടുകാർ ഓടികൂടി പാറയുടെ മേൽഭാഗം വൃത്തിയാക്കി നോക്കിയപ്പോൾ, അരിവാൾ ഉറച്ച ഭാഗത്ത് ഒരു കുരിശ് കൊത്തിവെച്ചതായി കാണപ്പെട്ടു. തികച്ചും വിജനപ്രദേശമായ ആ കുന്നിൻമുകളിലെ പാറമേൽ കുരിശുകളെപ്പോൽ തോമാശ്ലീഹാതന്നെ കൊത്തിവെച്ച കുരിശായിരിക്കണം അതെന്ന് ജനങ്ങൾ വിശ്വസിച്ചു. മലയാറ്റൂർ കുന്നിൻ മുകളിലെ പാറമേലെ കുരിശിന്റെ ചരിത്രവും ഏതാണ്ട് ഇപ്രകാരം തന്നെയാണല്ലോ.

ഈ സംഭവം കാട്ടുതീപോല നാടെങ്ങും പരക്കുകയും അയൽപ്രദേശങ്ങളിലെ ക്രിസ്ത്യാനികൾ ആർത്താറ്റേക്ക് പ്രവഹിക്കുവാൻ തുടങ്ങുകയും ചെയ്തു. കുരിശുകളെ പാറയും, അതു നിന്നിരുന്ന സ്ഥലവും ഒരു പുണ്യ സ്ഥലമായി ജനങ്ങൾ വണങ്ങാൻ തുടങ്ങിയപ്പോൾ, ചുറ്റുപാടുമുള്ള ക്രിസ്ത്യാനികൾ ഒന്ന് ചേർന്ന് ആർത്താറ്റ് കുന്നിൻ മുകളിൽ ഒരു വലിയ പള്ളി പണിതുയർത്തി. തോമാശ്ലീഹായുടെ ഓർമ്മയ്ക്കായിട്ടാണ് ഈ പള്ളി പണിതതെങ്കിലും പരിശുദ്ധ കന്യാമറിയത്തിന്റെ നാമത്തിലാണ് ഈ പള്ളി നിലനിൽക്കുന്നത്. ഇന്ന് ഈ പള്ളി മലങ്കര ഓർത്തഡോക്സ് സുറിയാനി വിഭാഗക്കാരുടെ കൈവശം ആണ്. അതിന്റെ പിന്നിലുള്ള ചരിത്രം തുടർന്നുള്ള അദ്ധ്യായങ്ങളിൽ നമുക്ക് വായിക്കാം.

പാറമേലെ അത്ഭുതത്തിന് ശേഷം അയൽപ്രദേശങ്ങളിലെ ക്രിസ്തീയ കുടുംബങ്ങൾ ഒന്നടക്കം ആർത്താറ്റേക്ക് പ്രവഹിക്കുവാൻ തുടങ്ങിയപ്പോൾ താമസത്തിനായി അവർ തിരഞ്ഞെടുത്തത്, ആർത്താറ്റ് കുന്നിന്റെ തെക്ക് പടിഞ്ഞാറെ അടിവാരത്ത് സ്ഥിതിചെയ്യുന്ന സമതലപ്രദേശമായ ചെമ്മന്നൂർ ഗ്രാമമായിരുന്നു. കുടുംബങ്ങളുടെ എണ്ണം പെരുകിവന്നപ്പോൾ വരിവരിയായി ഉയർന്നുവന്ന ക്രിസ്തീയ ഭവനങ്ങൾ, അന്നത്തെ പ്രസിദ്ധമായ ചെമ്മന്നൂർ അങ്ങാടിക്ക് രൂപം നൽകി. എന്നാൽ ചെമ്മന്നൂർ അങ്ങാടി ക്രിസ്ത്യാനി കുടുംബങ്ങളുടെ താമസസ്ഥലം മാത്രമായല്ല വളർന്നുവന്നത്. ജന്മനാ കച്ചവടനിപുണരായ നസ്രാണികൾ ചെമ്മന്നൂർ അങ്ങാടിയെ സുപ്രസിദ്ധമായ ഒരു വാണിജ്യകേന്ദ്രമാക്കി മാറ്റി എന്നു പറയുന്നതാവും ശരി. ചെമ്മന്നൂർ അങ്ങാടിയുടെ പേരും പെരുമയും അയൽപ്രദേശങ്ങളിൽപ്പോലും പ്രചരിക്കാൻ തുടങ്ങി.

(iv) ആർത്താറ്റ് പള്ളിപ്പാട്ട്

ചെമ്മന്നൂരിനെപ്പറ്റിയുള്ള പഠനം പൂർത്തിയാകണമെങ്കിൽ, ചെമ്മന്നൂർ അങ്ങാടിയുടെ ഉദ്ഭവത്തിനുള്ള കാരണമായ ആർത്താറ്റ് പള്ളിയെപ്പറ്റിയും അവിടത്തെ ക്രിസ്തീയ സമൂഹത്തിന്റെ ചരിത്രത്തെപ്പറ്റിയും നാം മനസ്സിലാക്കേണ്ടിയിരിക്കുന്നു.

ആർത്താറ്റ് പള്ളിയുടെ പൂർവ്വചരിത്രത്തിലേക്ക് വെളിച്ചംവീശുന്നത് ഒരു ചരിത്രരേഖയാണ്, മലങ്കര ഓർത്തഡോക്സ് വിഭാഗത്തിൽപ്പെട്ട പനക്കൽ ഇക്കാക്കു കുര്യപ്പൻ എന്ന മാനുദേഹം 1825-ൽ രചിച്ച “ആർത്താറ്റ് പള്ളിപ്പാട്ട്” എന്ന ചരിത്രഗ്രന്ഥം. ആർത്താറ്റ് പള്ളിക്ക് ചാട്ടുകുളങ്ങര പള്ളിയെന്നും പേരുണ്ടായിരുന്നു. ചാട്ടുകുളങ്ങര പള്ളിയെപ്പറ്റി “ആർത്താറ്റ് പള്ളിപ്പാട്ടി”ൽ

ഇപ്രകാരം വിവരിക്കുന്നു.

“എട്ടുദിക്കിൽ കേൾവിക്കേട്ട
ചാട്ടുകളങ്ങര പള്ളി
സൂഷ്ടിനായകനീശോ മാതാവ്
വാണിടുന്നിതെത്രയും അത്ഭുതത്താലെ.”

തോമാശ്ലീഹായും ചാട്ടുകളങ്ങരയും

ഗുരുവായൂർ - കുന്ദംകുളം റോഡിൽ, ആർത്താറ്റ് കുന്നിന്റെ അടിവാരത്തിൽ, സ്ഥിതിചെയ്യുന്ന അതിവിസ്തൃതമായ ഒരു കുളമാണ് ചാട്ടുകുളം. ഈ കുളത്തിന് ചാട്ടുകളം എന്ന പേര് ലഭിച്ചതിനുപിന്നിലുള്ള ഐതിഹ്യം ഇപ്രകാരമാണ്.

തോമാശ്ലീഹായുടെ പാലയൂർ വാസകാലത്ത് ഒരു ദിവസം ആർത്താറ്റ് കുന്നിൻമുകളിലേക്കുള്ള യാത്രമദ്ധ്യേ, പുണ്യവാന് ദാഹം അനുഭവപ്പെടുകയും, തൊട്ടടുത്തുകണ്ട ‘തെക്കേക്കര ഇല്ലം’ എന്നറിയപ്പെട്ടിരുന്ന ഒരു ബ്രാഹ്മണ കുടുംബത്തിൽ കയറി വെള്ളം ചോദിക്കുകയും ചെയ്തു. വെള്ളം ചോദിച്ചുവന്ന മനുഷ്യൻ ആകാരത്തിലും നിറത്തിലും ഒരു പരദേശിയാണെന്ന് കണ്ടപ്പോൾ ബ്രാഹ്മണർ അദ്ദേഹത്തിന് വെള്ളംനിഷേധിച്ചു. കൂടിവെള്ളം കിട്ടാതെവന്നപ്പോൾ, അരയിൽ കെട്ടിയിരുന്ന ചാട്ടവാറഴിച്ച് നിലത്തടിക്കുകയും, അടിയേറ്റ സ്ഥലത്തുനിന്ന്, ഒരു നീരുറവ പൊട്ടിപ്പുറപ്പെടുകയും ചെയ്തു. ഈ ഉറവ പിന്നീട് വലിയ ~HCP lpfambn cqjnmനരപ്പെട്ടു. അങ്ങിനെചാട്ടവാറുകൊണ്ട് അടിച്ചുണ്ടാക്കിയ കുളം ‘ചാട്ടുകുളം’ എന്നപേരിൽ അറിയപ്പെടുവാൻ തുടങ്ങി. ഈ അത്ഭുത സംഭവത്തിനുശേഷം തെക്കേക്കര ഇല്ലക്കാർ ഒന്നടക്കം ക്രിസ്തുമർഗ്ഗം സ്വീകരിച്ചു എന്ന് വിശ്വസിച്ചു പോരുന്നു.

മേൽ വിവരിച്ച സംഭവങ്ങൾ ചരിത്രസത്യങ്ങളാണെന്ന് തെളിയിക്കുന്ന വിവരണങ്ങൾ, തെക്കേക്കര തറവാട്ടുകാരുടെ കുടുംബചരിത്രത്തിൽ രേഖപ്പെടുത്തി യിട്ടുണ്ട്. (വാപ്പലശ്ശേരി, കോതമംഗലം ശാഖകൾ) ആ പുസ്തകത്തിലെ ചില ഭാഗങ്ങൾ ഇവിടെ ഉദ്ധരിക്കുകയാണ്.

“ക്രിസ്തുവിന്റെ വത്സലശിഷ്യനായ തോമാസ് അപ്പസ്തോലൻ പാലയൂരിൽ ക്രിസ്തുമത പ്രചരണം നടത്തിക്കൊണ്ടിരുന്ന അവസരത്തിൽ തെക്കേക്കര ഇല്ലത്തിലെ കാരണവർ കുടുംബസമേതം ക്രിസ്തുമതം സ്വീകരിച്ചു. ചാട്ടുകുളങ്ങര ക്ഷേത്രനടയിൽ നിന്നുംതെക്കേക്കര ഇല്ലത്തിലെ കാരണവർ ഏറ്റുവാങ്ങിക്കൊണ്ട് പോയ സ്വർണ്ണ നാണയങ്ങളിൽ നല്ലൊരു ഭാഗം പാലയൂർ പള്ളിയുടെ നിർമ്മാണത്തിനുവേണ്ടി ചിലവഴിച്ചു. പാലയൂർ ക്രൈസ്തവ ദൈവാലയത്തിന്റെ നിർമ്മാണത്തിൽ തെക്കേക്കര കുടുംബക്കാർ വഹിച്ച പങ്കിന്റെ സ്മരണ നിലനിർത്തുന്നതിനുവേണ്ടി കുടുംബത്തിലെ മുത്ത സന്തതിയെക്കൊണ്ട് പാലയൂർ പള്ളിയിൽ നേർച്ച ഇടിക്കുക എന്ന ചടങ്ങ് ഇന്നും തുടർന്ന് പോകുന്നുണ്ട്. തെക്കേക്കര കുടുംബക്കാരുടെ ക്രിസ്ത്യൻപേരുകളിൽ ഉണ്ണി എന്ന വിശേഷണപദം ചേർക്കുന്നത് ആ കുടുംബക്കാരുടെ നമ്പൂതിരി പാരമ്പര്യത്തിന്റെ തെളിവായി ചൂണ്ടി കാണിക്കപ്പെടുന്നു.”

(v) ഉദയംപേരൂർ സുനഹദോസ്

1599 ജൂൺമാസം 20 മുതൽ ഒരാഴ്ചക്കാലത്തേക്ക് ഗോവാ മെത്രാപ്പോലീത്ത യായിരുന്ന പോർത്തുഗീസ് വംശജൻ അലക്സ് മെനസിസ് വിളിച്ചു കൂട്ടിയ ഉദയംപേരൂർ സുനഹദോസിൽ കേരളത്തിലെ എല്ലാ പള്ളികളിൽ നിന്നും നന്നാച് പ്രതിപുരഷന്മാരും, എല്ലാ പട്ടക്കാരും പങ്കെടുക്കണമെന്ന് “മെഹറോൻ” ശിക്ഷയിൻ കീഴിൽ കൽപ്പനപുറപ്പെടുവിച്ചു. ഉദയംപേരൂർ സുനഹദോസിലേക്ക് പ്രതിനിധികളെ അയച്ച നമ്മുടെ നാട്ടിലെ പള്ളികൾ താഴെ പറയുന്നവയാണ് :-

1. പാലയൂർ 2. വടക്കൻ പുതൂക്കാട് 3. ഏനാമ്മാവ് 4. മറ്റം 5. ചാട്ടുകുളങ്ങര (ആർത്താറ്റ്) 6. കൊട്ടേക്കാട് 7.വടക്കാഞ്ചേരി (കേരളക്രൈസ്തവർ, ജോസഫ് പുതൂക്കാട്ടുകാരൻ - 1973) ഉദയംപേരൂർ സുനഹദോസിൽ പങ്കെടുക്കാൻ ചെന്ന ചാട്ടുകുളങ്ങര പള്ളിക്കാർ അവിടത്തെ ചുറ്റുപാടുകൾ കണ്ടപ്പോൾ മെനസിസ് മെത്രാന്റെ മേധാവിത്വത്തിനെതിരെ പ്രതിഷേധിച്ച് സുനഹദോസിൽ പങ്കെടുക്കാതെ ഇറങ്ങിപ്പോന്നു. ഗോവാ ആർച്ച് ബിഷപ്പിന്റെ കൽപ്പനകൾക്കെതിരെ പഴയ ഓർത്തഡോക്സ് പാരമ്പര്യം കാത്തുസൂക്ഷിക്കുവാൻത്തന്നെ അവർ തീരുമാനിച്ചു. സുനഹദോസിനുശേഷം രമ്യപ്പെടാൻ ചാട്ടുകുളങ്ങര സന്ദർശിച്ച മെനസിസ് മെത്രാപ്പോലീത്തയെ നാട്ടുകാർ തടഞ്ഞു. അങ്ങിനെ, അയർത്ത (എതിർത്ത) അറ്റത്തെ പള്ളി “ആർത്താറ്റ് പള്ളിയായി” മാറി. (“ആർത്താറ്റ് പള്ളിപ്പാട്ടും - ചരിത്രരേഖകളും” അഡ്വ. പി. സി. മാത്യു പുലിക്കോട്ടിൽ) ഇതിനെതുടർന്നായിരുന്നു 1653 - ൽ നടന്ന സുപ്രസിദ്ധമായ കുന്നൻ കുരിശ് സത്യം.

(vi) കുന്നൻ കുരിശ് സത്യം

ബാബേൽ സിംഹാസനത്തിൽ വാണിരുന്ന സുറിയാനി മെത്രാന്മാർ വഴിയായി റോമാ മാർപ്പാപ്പയുടെ ഭരണത്തിൻകീഴിൽ ഉത്തമ കത്തോലിക്കരായി ജീവിച്ചിരുന്ന തങ്ങളോട് പറങ്കികൾ ചെയ്ത അനീതിയെ ശക്തിയുക്തം ചെറുക്കുവാൻത്തന്നെ ഉദയംപേരൂർ സുനഹദോസിൽ നിന്നും ഇറങ്ങിത്തരിച്ച നസ്രാണിപീരന്മാർ നിശ്ചയിച്ചു. തങ്ങളുടെ സഭാനേതാക്കന്മാരായി സുറിയാനി മെത്രാന്മാരെ എവിടെനിന്നെങ്കിലും കൊണ്ടുവരണം എന്ന പിടിവാശിയിലായിരുന്നു അവർ. തൽഫലമായി ‘അഹത്തള്ളാ’ എന്ന് പേരുള്ള ഒരു സുറിയാനി മെത്രാൻ മൈലാപുരിൽ വന്നെത്തി. ഈ വിവരം അറിഞ്ഞ കേരള ക്രൈസ്തവർ മൈലാപുരിലേക്ക് പോകുവാൻ സന്നദ്ധരായിനിൽക്കുമ്പോൾ പോർത്തുഗീസുകാർ ‘അഹത്തള്ളാ’ മെത്രാനെകപ്പൽ മാർഗ്ഗം കൊച്ചിയിലേക്ക് കൊണ്ടുവരുന്നു എന്നറിഞ്ഞു. ഉടനെ25,000ത്തോളം വരുന്ന തോമാ നസ്രാണികൾ ‘അഹത്തള്ളാ’ മെത്രാനെസ്വീകരിക്കുവാൻ കൊച്ചിയിൽ വന്നെത്തി. പക്ഷെ പോർത്തുഗീസ് കപ്പിത്താൻ അഹത്തള്ളാതിരുമേനിയെ കപ്പലിൽ നിന്നിറക്കാൻ വിസ്സമ്മതിച്ചു. തൻനിമിത്തം ക്ഷുഭിതരായിത്തീർന്ന ജനങ്ങളുടെ ഇടയിൽ ഏതൊ കുബുദ്ധികൾ, “പറങ്കികൾ അഹത്തള്ളായെ കൊച്ചിക്കായലിൽ മുക്കിക്കൊന്നു,” എന്ന കിംവദന്തി പരത്തി. ഇതിൽ ക്ഷുഭിതരായ നസ്രാണികൾ പറങ്കികളോടുള്ള പ്രതികാരമായി കൊച്ചിയിൽ, മട്ടാഞ്ചേരി പള്ളിക്ക് സമീപം ഉണ്ടായിരുന്ന കുരിശുതൊട്ട് സത്യം ചെയ്യാൻ തയ്യാറായി. 25,000ത്തോളം വരുന്ന ജനങ്ങൾ ഒന്നിച്ച് കുരിശുതൊട്ട് സത്യം ചെയ്യാൻ അസാധ്യമാകയാൽ, കുരിശിൽ നിന്നും നാലുഭാഗത്തേക്ക് അവർ കയറുകൾ കെട്ടി. ആ കയറുകളിൽ ഒന്നടക്കം കൈപിടിച്ച് അവർ സത്യം ചെയ്തു. ഈ സത്യപ്രതിജ്ഞയുടെ ഏകദേശരൂപം ഇപ്രകാരമായിരുന്നു.

“പറങ്കികളും നാടൻ പറങ്കികളുമായി കത്തോലിക്കാ സുറിയാനിക്കാരും അവരുടെ സന്താനപരമ്പരകളും യാതൊരു

വിധത്തിലുമുള്ള വേഴ്ചകളിലും ഏർപ്പെടുകയില്ല” എന്നതായിരുന്നു ഈ സത്യം. 1653 ജനുവരി 3-നാണ് കുന്നൻ കുരിശ് സത്യം എന്നപേരിലറിയപ്പെടുന്ന ഈ മഹാസംഭവം നടന്നത്.

ചില കത്തോലിക്കാ ചരിത്രകാരന്മാർ കുന്നൻ കുരിശ് സത്യത്തെ, കത്തോലിക്കാ സഭയോടും മാർപാപ്പയോടും ഉള്ള അനുസരണക്കേടായി പ്രഖ്യാപിച്ചുകാണുന്നുണ്ട് എന്നാൽ ഈ സത്യപ്രതിജ്ഞക്കുള്ള പ്രധാനകാരണം പോർത്തുഗീസുകാരായ ഈശോ സഭക്കാരുടെ ‘മേൽക്കോയ്മയോടുള്ള’ എതിർപ്പ് മാത്രമായിരുന്നു. ചില പണ്ഡിതന്മാർ ഇതിനെലോകത്തിലെത്തന്നെ, ആദ്യത്തെ ക്രൈസ്തവ സമൂഹത്തിന്റെ സ്വദേശാഭിമാനപ്രകടനമായും വിദേശ മേൽക്കോയ്മക്കെതിരായ പ്രഥമ ഭാരതീയ സ്വാതന്ത്ര്യസമരമായും കണക്കാക്കുന്നു.

കുന്നൻ കുരിശു സത്യത്തിന് ശേഷം, പോർത്തുഗീസ് മെത്രാനേയും മാർപ്പാപ്പയേയും എതിർത്തു പോന്നവരെ പുത്തൻ കുറ്റുകാരായും (പുത്തൻ കുറ്റുകാർ) റോമാ വിഭാഗത്തിൽപ്പെട്ടവരെ പഴയ കുറ്റുകാരായും (പഴയ കുറ്റുകാർ) എന്നും വിളിച്ചുപോന്നു. (“കേരളത്തിലെ ക്രൈസ്തവ സഭകൾ” റവ. ഫാ.തോമാസ് ഇഞ്ചിക്കലോടി, P 52,53)

(vii) ആർത്താറ്റ് പള്ളി വിഭജനം

ഉദയംപേരൂർ സുന്നഹദോസിനെപ്പറ്റിയും, കുന്നൻ കുരിശു സത്യത്തിനെപ്പറ്റിയും ഇത്രയും വിശദമായി മേൽ അദ്ധ്യായങ്ങളിൽ വിവരിക്കാൻ കാരണം ഈ രണ്ടു സംഭവങ്ങളും ആർത്താറ്റ് പള്ളി വിഭജനവുമായി നേരിട്ട് ബന്ധമുള്ളതുകൊണ്ട് മാത്രമാണ്. കേരള നസ്രാണിസമൂഹത്തിന്റെ ഇടയിൽ വളരെയധികം കോളിളക്കം ഉണ്ടാക്കിയിരുന്ന രണ്ടു സംഭവങ്ങൾ ആയിരുന്നു അവ. ഈ രണ്ടു മഹാസംഭവങ്ങളുടെ പ്രത്യാഘാതമായി ഉണ്ടായ ഉരുൾപ്പൊട്ടലിൽ ചാട്ടുകളുണ്ടാർ (ആർത്താറ്റ്) തോമാ നസ്രാണികൾ രണ്ടായി പിളർന്നു. ഒരു ഭാഗം ഓർത്തഡോക്സ് സുറിയാനിക്കാരും (പുത്തൻ കുറ്റുകാർ) മറുഭാഗം റോമാ കത്തോലിക്കരുമായി നിലകൊണ്ടു. ഒന്നിച്ചുനിന്നവർ രണ്ടായി പിരിഞ്ഞപ്പോൾ തങ്ങളുടെ പാരമ്പര്യസ്വത്തായ ആർത്താറ്റ് പള്ളി ആരുടേതാണെന്ന ചോദ്യം ഉയർന്നു. തർക്കത്തിനിടയിൽ രണ്ടുകൂട്ടരും തവണകൾവെച്ച് ശുശ്രൂഷകൾ നടത്തിപ്പോന്നു. രണ്ടുവിഭാഗങ്ങൾ തമ്മിലുള്ള കലഹങ്ങൾ സാധാരണമായിരുന്നു. ടിപ്പുവിന്റെ പടയോട്ടക്കാലത്ത് തീവെക്കപ്പെട്ട പള്ളി പുനരുദ്ധരിക്കാതെത്തന്നെ കിടന്നു. ഒടുവിൽ അന്ന് കൊച്ചിരാജ്യം ഭരിച്ചിരുന്ന പ്രസിദ്ധനായ ശക്തൻ തമ്പുരാൻ തിരുമനസ്സിന്നു മുമ്പാകെ രണ്ടു ഭാഗക്കാരും സങ്കടം ഉണർത്തിച്ചു. സങ്കടം കേട്ട തമ്പുരാൻ ആർത്താറ്റേക്ക് എഴുന്നള്ളുകയും രണ്ടു ഭാഗക്കാരേയും വിളിച്ചുവരുത്തി വിചാരണ ചെയ്യുകയും, അതിനെത്തുടർന്ന് പള്ളിയും കുരിശ് പള്ളിയും രണ്ടുംരണ്ടായി നറുക്കെടുപ്പിനായി കൽപ്പിച്ച് അരുളുകയും ചെയ്തു. ഈ സംഭവങ്ങളെപ്പറ്റി ആർത്താറ്റ് പള്ളിപ്പാട്ടിൽ ഇപ്രകാരം പറയുന്നു:

“കീർത്തനം പാട്ടുകൾ നാമം സ്തുതി മന്ത്രം
ഹിതത്തോടെ കീർത്തിച്ച ശേഷം
ശീട്ടുമെടുപ്പാനടുത്തുടനണഞ്ഞാനിരുകുറുമെ
പാപ്പാവശം തെക്കുഭാഗെ
സുറിയാനി വടക്കേതും
കെൽപ്പോട് സ്വർണ്ണോസിന്റെ
ഇടത്തും വലത്തുമായി നിറഞ്ഞുള്ള സംഘവും
മുട്ടുകുത്തി സുറിയാനി വൃന്ദമാകെയൊരുപോലെ
നറുക്കെടുത്തപ്പോൾ
കിട്ടിനാൻ സുറിയാനിക്കാർക്ക് പള്ളിയും
കുരിശ് പുറങ്കായിക്കാർക്കും.”

(“ആർത്താറ്റ് പള്ളിപ്പാട്ടും ചരിത്രരേഖകളും” അഡ്വ. പി.സി. മാത്യു P-21)

“ശക്തൻ തമ്പുരാൻ” പുത്തേഴത്തു രാമ മേനോൻ P-396)

ഇതിൽ “പുറങ്കായി” എന്ന വാക്കുകൊണ്ടുദ്ദേശിക്കുന്നത് പോർത്തുഗീസു കാരോടു ചേർന്നവർ എന്ന അർത്ഥത്തിലായിരിക്കണം.

A.D. 1804 - ൽ നടന്ന ഈ നറുക്കെടുപ്പിലൂടെ സുറിയാനിക്കാർക്ക് (പുത്തൻ കുറ്റുകാർ) ദൈവമാതാവിന്റെ പേരിലുള്ള വലിയ പള്ളിയും (ഇപ്പോഴത്തെ സെന്റ് മേരീസ് ഓർത്തഡോക്സ് സുറിയാനി കത്തീഡ്രൽ) റോമാക്കാർക്ക് കുരിശു പള്ളിയും കിട്ടി. അതിനോടൊപ്പംത്തന്നെ 36 ഏക്കർ വിസ്തീർണ്ണമുള്ള പള്ളിപ്പറമ്പും രണ്ടുകൂട്ടരും തമ്മിൽ സമമായി ഭാഗിച്ചു.

കൊല്ലവർഷം 980 എടവമാസത്തിലാണ് വലിയപള്ളിയും കുരിശുപള്ളിയും നറുക്കിട്ട് വേർതിരി ചെടുത്തതെങ്കിലും, 981 തുലാമാസം 7-നാണ് പുത്തൻ കുറ്റുകാരും പഴയ കുറ്റുകാരും തമ്മിലുള്ള ‘ഒഴിമുറി’ എഴുതി വസ്തു ഭാഗം ചെയ്തത്. ചെമ്മന്നൂർ കുടുംബചരിത്രത്തിൽ ഈ ഒഴിമുറി അപ്രധാനമാണെങ്കിലും പുതിയ തലമുറകൾക്ക്, പഴയകാലത്തെ മലയാള ഭാഷയുടെ പ്രത്യേകതയെപ്പറ്റി അറിയുവാനും, തിയ്യതികൾ ഉദ്ധരിക്കുന്നതുകൊണ്ട് ചരിത്രസത്യങ്ങൾ കൂടുതൽ പ്രശോഭിതമായി മനസ്സിലാക്കാനും, ഈ ഒഴിമുറിയുടെ പകർപ്പ് താഴെ കൊടുക്കുന്നു.

“ആർത്താറ്റ് പള്ളി ഇടവകയിൽ, പുത്തൻ കുറ്റുകാരുവകയിൽ, പള്ളികയ്ക്കാർ വടക്കുട്ട് അയ്പ്പുവും, കാക്കശ്ശേരി അയ്പ്പുവും, ചുങ്കത്ത് ഇയ്യുവും, ചെറവത്തൂർ ഇക്കുറുവും കൂടി എഴുത്തു. പഴയ കുറ്റുകാർ പള്ളികയ്ക്കാർ കിഴക്കുട്ട് ചിമ്മാരും,തെക്കേക്കര ഇയ്യപ്പനും, ചിറ്റിലപ്പിള്ളി മാത്തുവും, മാറോക്കി ചിമ്മാറുകൂടി അറിയേണ്ടും അവസ്ഥ. എന്നാൽ - നമ്മൾ രണ്ടു വകയിലും ഉള്ളവർ എല്ലാവരും വിവദിച്ചു ഏറിയ കാലം ആർത്താറ്റ് പള്ളിയിലും കുരിശികലും കർമ്മവും ക്രിയയും കൂടാതെ മൂടങ്ങിക്കിടന്നിതിന്റെ ശേഷം, രണ്ടു വകക്കാരൂടേയും ആവലാതി എഴുന്നള്ളി ഇരുന്നരുളുന്നെടത്ത് ഉണ്ടാകകൊണ്ട് പള്ളിക്കൽവെച്ച് ശീട്ട് എഴുതി എടുക്കത്തക്കവണ്ണം വെച്ചാറെ, ഉണ്ടാകകൊണ്ട് പള്ളിക്കൽവെച്ച് ശീട്ട് എഴുതി എടുക്കത്തക്കവണ്ണം വെച്ചാറെ, നമ്മൾ രണ്ടു വകക്കാരും അനുസരിച്ച പ്രകാരം, തിരുമുമ്പാകെ കച്ചീട്ട് എഴുതിവെച്ചതിന്റെ ശേഷം, കൽപ്പിച്ച് ആളെ അയച്ച് ആർത്താറ്റ് പള്ളിക്കൽവെച്ച്, ആയതു വേണ്ടത്തക്ക ആളുകൾ എല്ലാവരുംകൂടി, ശീട്ട് എഴുതി ഇട്ടെടുത്താറെ, പള്ളി ഞങ്ങൾക്കും കുരിശ് നിങ്ങൾക്കും ആയിട്ട് തിരിച്ച് വെച്ച് അതിരും ഇട്ടുതന്നു. അപ്രകാരം കൽപ്പിച്ച് തീട്ടുരും തന്നിരിക്കെക്കൊണ്ടും, അതിൻവണ്ണം തന്നെ ഞങ്ങൾ എല്ലാവരും സമ്മതിച്ച് “ഇനിമേലാൽ കുരിശികൽ ഞങ്ങൾക്ക് ഒരു സംബന്ധവും ഇല്ലാത്തതിൻവണ്ണം അനുവദിച്ചു എഴുതിത്തരികയും ചെയ്തു.” എന്നാൽ കൊല്ലം 981-ാം ആണ്ടു തുലാമാസം 7-ാം തിയ്യതി എഴുത്തു.

(“ശക്തൻതമ്പുരാൻ” പുത്തേഴത്തു രാമ മേനോൻ P396,397)

തളപ്പള്ളി സുറിയാനിക്കാരുടെ കൈവശം ആയപ്പോൾ റോമാക്കാർക്കും തങ്ങളുടേതായ ഒരു പള്ളി വേണം എന്ന ആവശ്യം ഉയർന്നുവന്നു. അങ്ങിനെയാണ് റോമാ കത്തോലിക്കരുടേതായ ഒരു പുതിയ ദേവാലയം ആർത്താറ്റ് കുന്നിൻ മുകളിൽ ഉയർന്നുവന്നത്. ഇന്ന് ഈ പള്ളി ‘ഹോളിക്രോസ് കത്തോലിക്കാ പള്ളി’ എന്ന പേരിലാണ് അറിയപ്പെടുന്നതെങ്കിലും ദൈവമാതാവിന്റെ പ്രതിഷ്ഠയാണ് ഇവിടേയും.

തൃശൂർ അതിരൂപതാ ഡയറക്ടറിയിൽ ആർത്താറ്റ് കത്തോലിക്കാ പള്ളി പണിത കൊല്ലം 1627 ആയിട്ടാണ് കാണിച്ചിരിക്കുന്നത് 1804- ലാണ് ശക്തൻ തമ്പുരാൻ പഴയ പള്ളിയും കുരിശുപള്ളിയും രണ്ടും രണ്ടായി ഭാഗിച്ചതെന്ന് ചരിത്രരേഖകൾ പറയുന്നു. 1804 - ലെ ആർത്താറ്റ് പള്ളി വിഭജനത്തെപ്പറ്റി പുത്തേഴത്ത് രാമമേനോൻ രചിച്ച “ശക്തൻ തമ്പുരാൻ” എന്ന ചരിത്രഗ്രന്ഥത്തിലും വിശദമായി വിവരിക്കുന്നുണ്ട്. (ഒന്നാം പതിപ്പ്, പേജ്. 394-396) 1804 - ലാണ് പള്ളി വിഭജനം നടന്നതെങ്കിൽ, 1627 - ൽ (177 കൊല്ലം മുൻപ്) മറ്റൊരു പള്ളി (കത്തോലിക്കാ പള്ളി) പണിയേണ്ട ആവശ്യകത എന്തായിരുന്നു എന്ന് അന്വേഷണവിധേയമാക്കേണ്ടതാണ്. ഒരുപക്ഷേ 1599 - ൽ നടന്ന ഉദയംപേരൂർ സുനഹദോസിന് ശേഷം ഉണ്ടായ വേർതിരിവിൽ റോമാ കത്തോലിക്കർ തങ്ങൾക്ക് സ്വന്തമായ ഒരു പള്ളി വേണം എന്ന ആവശ്യം ഉന്നയിച്ചിരിക്കാം. എന്നാൽ 1825 - ൽ രചിച്ച ‘ആർത്താറ്റ് പള്ളിപ്പാട്ട്’ എന്ന ചരിത്രഗ്രന്ഥത്തിലൊ, പുത്തേഴത്ത് രാമമേനോന്റെ ‘ശക്തൻ തമ്പുരാൻ’ എന്ന ഗ്രന്ഥത്തിലൊ ഇങ്ങനെ ഒരു കത്തോലിക്കാ പള്ളി ആർത്താറ്റ് കുന്നിൻമുകളിൽ നിലനിൽക്കുന്ന കാര്യം ഒരിടത്തും പറയുന്നതായി കാണുന്നില്ല. അതിന്നു പുറമെ മലയാളവർഷം 981 (1805 A.D) തുലാമാസം 7-ാം തീയതി ഒപ്പിട്ട മേൽവിവരിച്ച ഒഴിമുറിവിൽ ‘നമ്മൾ രണ്ടു വകയിലും ഉള്ളവർ. എല്ലാവരും വിവദിച്ചു ഏറിയ കാലം ആർത്താറ്റ് പള്ളിയിലും കുരിശികലും കർമ്മവും ക്രിയയും കൂടാതെ മുടങ്ങിക്കിടന്നതിനുശേഷം’ എന്നെഴുതിയതിൽ നിന്ന് നാം മനസ്സിലാക്കേണ്ടത് വേറെ ആരാധനാലയം ഇല്ലാത്തതുകൊണ്ട് ആർത്താറ്റ് പള്ളിയിൽ കർമ്മവും ക്രിയയും നടന്നില്ല എന്നല്ലേ ? ഇവിടെ ‘കുരിശികലും’ എന്ന പദപ്രയോഗത്തിന് വലിയ അർത്ഥം ഉണ്ട്. കുരിശികലും (കുരിശുപള്ളി) കർമ്മങ്ങൾ ഒന്നും നടന്നിരുന്നില്ല എന്ന് പറയുന്നു. വിഭജനത്തിൽ കുരിശുപള്ളി ആയിരുന്നല്ലോ കത്തോലിക്കർക്ക് ലഭിച്ചത്. 1627ൽ ഒരു കത്തോലിക്ക പള്ളി ആർത്താറ്റ് കുന്നിൻമുകളിൽ ഉണ്ടായിരുന്നുവെങ്കിൽ കുരിശികലും കർമ്മവും ക്രിയയും കൂടാതെ മുടങ്ങിക്കിടന്നു എന്ന് പ്രത്യേകം എടുത്തുപറയേണ്ട കാര്യം ഉണ്ടോ ? അതുപോലെത്തന്നെ അഡ്വ. പി.സി. മാത്യു രചിച്ച ‘ആർത്താറ്റു പള്ളിപ്പാട്ടും ചരിത്രരേഖകളും’ എന്ന ഗ്രന്ഥത്തിൽ ഇപ്രകാരം പറയുന്നു. “കുനൻകുരിശ് സത്യത്തിനശേഷം (1653) റോമൻ കത്തോലിക്കരും, ഓർത്തഡോക്സ് സുറിയാനിക്കാരും തവണമുറവെച്ച് പുരാതനമായ ആർത്താറ്റ് പള്ളിയിൽ ശുശ്രൂഷകൾ നടത്തിവന്നു. ഇവർ തമ്മിൽ കലഹങ്ങളും സാധാരണമായിരുന്നു.” തങ്ങളുടേതായ ഒരു പള്ളി കത്തോലിക്കർക്ക് 1627 - ൽ തന്നെ ഉണ്ടായിരുന്നുവെങ്കിൽ 1804 വരെ തവണമുറവെച്ച് പുരാതനപള്ളിയിൽ ക്രിയാകർമ്മങ്ങൾ നടത്തേണ്ട കാര്യം എന്തായിരുന്നു?. അങ്ങിനെയായിരുന്നുവെങ്കിൽ രണ്ടുവിഭാഗ ക്കാരും തമ്മിലുള്ള കലഹം ഇത്ര രൂക്ഷമാകേണ്ട കാര്യം എന്തായിരുന്നു? ഒടുവിൽ രാജാവിന്റെ പക്കൽ പരാതിയുമായി സമീപിക്കേണ്ട കാര്യം എന്തായിരുന്നു? സ്വന്തമായ ഒരു പള്ളി കത്തോലിക്കർക്ക് ഉണ്ടായിരുന്നുവെങ്കിൽ നറുക്കിട്ടെടുത്ത് പുരാതനപള്ളി വിഭജിക്കേണ്ട രാജ്യകൽപ്പനവുമായിരുന്നോ? ഗവേഷണ വിഷയമാക്കേണ്ട കാര്യങ്ങളാണിവ.

മേൽപ്പറഞ്ഞ തർക്കവിഷയങ്ങൾ മാറ്റിവെച്ചുകൊണ്ട് നമുക്ക് ചെമ്മന്നൂർ കുടുംബചരിത്രത്തിലേക്ക് കടക്കാം. തോമാശ്ലീഹ കൊത്തിവെച്ച കുരിശുകണ്ട പാറ ഇപ്പോഴത്തെ കത്തോലിക്കാ പള്ളിയിൽനിന്നു ഏകദേശം 100 വാറ വടക്കോട്ട് മാറിയാണ് സ്ഥിതിചെയ്യുന്നത്. ഈസ്റ്റർ കഴിഞ്ഞ് വരുന്ന പുതുഞായർ തോമാശ്ലീഹായുടെ പെരുന്നാളായി ആർത്താറ്റ് കത്തോലിക്കർ ആഘോഷിക്കുവാൻ തുടങ്ങിയപ്പോൾ കൊല്ലംതോറും ഭക്തജനങ്ങൾ തടിച്ചുകൂടാൻ തുടങ്ങി. കൊല്ലംതോറും കുരിശുകണ്ട പാറയുടെ മുൻവശത്ത് വലിയ പന്തലിട്ടായിരുന്നു തിരുകർമ്മങ്ങൾ നടത്തിയിരുന്നത്. റവ. ഫാ. പീറ്റർ മണ്ടുംപാല വികാരിയായിരുന്നകാലത്ത് പാറയെ ഉള്ളിലാക്കിക്കൊണ്ട് ഒരു പുതിയ പള്ളി പണിതു. ആ പള്ളിയുടെ അകത്ത് അൾത്താരയുടെ പിന്നിലായിട്ടാണ് അത്ഭുതംകണ്ട ഈ പാറ സ്ഥിതിചെയ്യുന്നത്.

മേൽപ്പറഞ്ഞ ചരിത്രസംഭവങ്ങൾ ഇത്രയും വിശദമായി ചെമ്മന്നൂർ കുടുംബചരിത്രത്തിൽ പ്രതിപാദിക്കാൻ കാരണം,, നമ്മുടെ മൺമറഞ്ഞുപോയ പൂർവ്വികരുടെ ചരിത്രത്തെപ്പറ്റി ഒരു ഏകദേശരൂപം നമ്മുടെ ഇന്നത്തെ തലമുറക്കും, വരും തലമുറകൾക്കും ഉണ്ടാകേണ്ടതിന്നുവേണ്ടി മാത്രമാണ്.

(viii) ടിപ്പുസുൽത്താന്റെ പടയോട്ടം

1789 - ലാണ് ടിപ്പുസുൽത്താൻ കേരളം ആക്രമിച്ചത്. ആർത്താറ്റ് പള്ളിയിൽ ഓർത്തഡോക്സ് സുറിയാനിക്കാരും, റോമാ കത്തോലിക്കരും തമ്മിൽ തമ്മിൽ കലഹിച്ച് കഴിയുന്ന കാലം. 1789-ാം ആണ്ട് ഒക്ടോബർ മാസത്തിൽ കോയമ്പത്തൂരിൽ നിന്ന് പുറപ്പെട്ട ടിപ്പു സൈന്യം, 29,000 കാലാൾ ഭടന്മാരോടും, 10,000 കുന്തക്കാരോടും, 5,000 കുതിര പട്ടാളത്തോടും, 20 പീരങ്കികളോടും കൂടി നവംബർ മാസത്തിൽ കൊച്ചിരാജ്യത്ത് പ്രവേശിച്ചു. (കെ.പി. പത്മനാഭമേനോൻ - കൊച്ചിരാജ്യ ചരിത്രം - മാതൃഭൂമി പതിപ്പ് - 1989, P 568)

1789 ഡിസംബർ മാസം 14-ാം തീയതി സുൽത്താൻ തൃശ്ശിവപേരൂർ എത്തി. തൃശൂരിൽ നിന്നും കോട്ടപ്പടി പുനത്തൂർ രാജാവിന്റെ കോട്ട ആക്രമിക്കാൻ പോകുന്ന മാർഗ്ഗമദ്ധ്യേയാണ് ആർത്താറ്റ് പള്ളി ആക്രമിച്ചത് എന്ന് കരുതപ്പെടുന്നു. അമ്പലങ്ങളും, പള്ളികളും നശിപ്പിച്ചും കൊള്ളയടിച്ചും മുന്നേറിയ മൈസൂർ സൈന്യം ആർത്താറ്റ് പള്ളിയും, പാലയൂർ പള്ളിയും തീവെക്കുകയും കൊള്ളയടിക്കുകയും ചെയ്തു. ജനങ്ങൾ ഭയവിഹവലരായി നാനാഭാഗങ്ങളിലേക്കും ജീവനും കൊണ്ടോടി. തങ്ങളുടെ കയ്യിൽകിട്ടിയ നസ്രാണികളോട് തൊപ്പിയോ, വാളോ ഏതാണ് വേണ്ടതെന്നായിരുന്നു ചോദ്യം. ഇസ്ലാം മതം സ്വീകരിച്ച് തൊപ്പിയിട്ടാൽ ജീവൻ നിലനിർത്താം. എതിർത്താൽ ഊരിപ്പിടിച്ച വാൾ കഴുത്തിൽ വീണതുതന്നെ.

“നമുക്കും അവനോടുകൂടെപോയി മരിക്കാം” എന്ന് ധൈര്യപൂർവ്വം വിശ്വസപ്രഖ്യാപനം ചെയ്ത മാർത്തോമാശ്ലീഹായുടെ പരമ്പരാ സന്താനങ്ങളായ തോമാ നസ്രാണികൾ, ക്രിസ്തുമതത്തേയും, യേശുക്രിസ്തു വിനേയും തള്ളി പറയുവാൻ വസമ്മതിച്ചു. എതിർത്തവരുടെ തലകൾ വെട്ടി മൃതശരീരങ്ങൾ ആർത്താറ്റ് കുന്നിൻ മുകളിലെ മരക്കൊമ്പുകളിൽ കെട്ടിത്തൂക്കി. അഭിമാനപൂർവ്വം ഉയർത്തിപ്പിടിച്ച ശിരസ്സുകൾ വെട്ടേറ്റ് നിലത്തുവീണ് പിടഞ്ഞു മറ്റു ചിലരെ കെട്ടിത്തൂക്കി കൊന്നു. ആർത്താറ്റ് പള്ളിപ്പാട്ടിൽ ടിപ്പുവിനെ ഇപ്രകാരം വിവരിക്കുന്നു.

“ദുഷ്ടരിൽ ദുർഘട മുഖ്യ ശഠൻ
മഹമ്മദു വേദ ശ്രേഷ്ഠനാം നൂപൻ

ദുഷ്ടൻ പട്ടാണിവന്നു
പന്തം കത്തിച്ചു ചുട്ടു പള്ളിയും”

ആദിമ നൂറ്റാണ്ടിലെ ക്രൈസ്തവരെപ്പോലെ ധീരതയോടെ രക്തസാക്ഷിത്വം വഹിച്ച ഈ മഹാത്മാക്കളുടെ പേരുകളൊ, അവരുടെ ചരിത്രങ്ങളൊ എഴുതപ്പെട്ടില്ല. ശരിയായ നടപടിക്രമങ്ങൾ ഉണ്ടായിരുന്നെങ്കിൽ, അവരിൽ ചിലരെങ്കിലും സഭയുടെ രക്തസാക്ഷികളുടേയും പുണ്യാത്മാക്കളുടേയും ഗണത്തിൽ സ്ഥാനം പിടിച്ചേനെ.

(ix) ചെമ്മണ്ണൂരും പേരകവും

ചാവക്കാടിനും,ഗുരുവായൂരിനും മദ്ധ്യേ വടക്കുഭാഗത്തായി സ്ഥിതിചെയ്യുന്ന ഒരു ഗ്രാമപ്രദേശമാണ് പേരകം. തലപ്പള്ളി രാജവംശപരമ്പരയിൽ, പുനത്തൂർ സ്വരൂപത്തിൽപ്പെട്ട ഒരു കോവിലകം തമ്പുരാനായിരുന്നു അന്ന് പേരകം ഭരിച്ചിരുന്നത്. ക്രിസ്തുവർഷം ഏകദേശം 1500-ാം മാണ്ടിൽ നാടുവാഴിയായിരുന്ന പേരകം കോവിലകം തിരുമുൽപ്പാട് ഒരു വലിയ ശിവഭക്തനായിരുന്നു. ദിവസംതോറും മൂടങ്ങാതെ അതിരാവിലെ എഴുന്നേറ്റ് തന്റെ സേവകരോടൊപ്പം, തൃശ്ശിവപേരൂർ തേക്കിൻകാട് മൈതാനത്ത് സ്ഥിതിചെയ്യുന്ന ശിവക്ഷേത്രത്തിലേക്ക് കാൽനടയായി തമ്പുരാൻ തൊഴാൻ പോകാറുണ്ടായിരുന്നു എന്നാണ് ഐതിഹ്യം. തമ്പുരാന്റെ നിത്യേനതൃശൂർക്കുള്ള യാത്ര, അന്നത്തെ സുപ്രസിദ്ധമായ ചെമ്മണ്ണൂർ അങ്ങാടിവഴിയായിരുന്നു. യാത്രമദ്ധ്യേ വിശ്രമത്തിനായി തമ്പുരാൻ ചെമ്മണ്ണൂർ അങ്ങാടിയിലെ പ്രസിദ്ധ കച്ചവടക്കാരനും ചെമ്മണ്ണൂർ തറവാട്ടുകാരനുമായ ചേറു എന്ന നസ്രാണിമുപ്പന്റെ വസതിയിൽ തങ്ങാറുണ്ടായിരുന്നു. അങ്ങിനെകോവിലകം തമ്പുരാനും, ചെമ്മണ്ണൂർ ചേറുവും തമ്മിൽ അഭേദ്യമായ ഒരു സ്നേഹബന്ധം വളർന്നു വന്നു.

പേരകം ശിവക്ഷേത്രം

തമ്പുരാന്റെ നിത്യേനയുള്ള വടക്കുനാമക്ഷേത്ര സന്ദർശനത്തെപ്പറ്റി, പേരകം ദേവസ്വം പ്രസദ്ധീകരണമായ “പേരകത്തപ്പൻ കുടപ്പുറത്തെഴുന്നള്ളിയ കഥ” യിൽ ഇപ്രകാരം വിവരിക്കുന്നു.

“പണ്ടു പണ്ടെങ്ങോരില്ലത്ത് നമ്പൂരി
വടക്കും നാമനെദർശിപ്പാനായ്
നിത്യം പുലർകാലെ സ്നാനവും ചെയ്തിട്ട്
സൂര്യഭഗവാനെകൈവണങ്ങി
യാത്രക്കൊരുങ്ങിയ നേരത്ത് തന്നുടെ
യോലക്കൂടയുമെടുത്തുകൊണ്ട്
നിത്യവും മൂടങ്ങാതെ പോകുന്ന നാളിലായ്
കാലവുമേറെ കടന്നുപോയി.”

തമ്പുരാന് വാർദ്ധക്യകാലമായപ്പോൾ ദിനംതോറുമുള്ള തൃശൂർയാത്ര വലിയ ബുദ്ധ മുട്ടായിത്തീർന്നു. അങ്ങിനെഒരു ദിവസം തൃശൂർ ക്ഷേത്രത്തിലെ ശിവ സന്നിധിയിൽ തിരുമേനി ഇപ്രകാരം പ്രാർത്ഥിച്ചു:

“ഈശ്വരാ! നീയെന്റെ പ്രാർത്ഥനകേട്ടാലും
സാധുവാം എന്നെ നീ കൈവിടല്ലെ.
ക്ഷീണിതകാലമായ്, വാർദ്ധക്യകാലമായ്
ഭഗവാനിതൊന്നങ്ങു അറിയുന്നില്ലെ.
ദേഹം തളരുന്നു, കാലുകുഴയുന്നു
ദേഹിയും വേർപ്പെട്ടുപോകുമല്ലോ
സങ്കടമുണ്ട് ഭഗവാനെ പിരിയുവാൻ
ഹൃദയത്തിലങ്ങു നിറഞ്ഞുനിൽക്കെ.
നാളെമുതൽ കണ്ടു ദർശനമില്ലാതെ
യില്ലത്തിരുന്നു ഭജിച്ചുകൊള്ളാം.”

ഭക്തന്റെ പ്രാർത്ഥനയിൽ അലിവുതോന്നിയ ഭഗവാൻ തിരുമേനിയുടെ ഓലക്കൂടക്കുമുകളിലേറി തൃശൂരിൽ നിന്ന് പേരകത്തേക്ക് യാത്രയായി തന്റെ ഓലക്കൂടയ്ക്ക് വല്ലാത്തൊരു ഭാരം വെച്ചതായി തിരുമേനിക്ക് അനുഭവപ്പെട്ടു. കൂടയുടെ ഭാരം താങ്ങാൻവയ്യാതെ ക്ഷീണിച്ചുപരവശനായ തിരുമേനി അടുത്തുകണ്ട ഒരു വൃക്ഷത്തണലിലേക്ക് നടന്നു. അപ്പോൾ ഒരശരീരി കേട്ടു:

“ബ്രഹ്മകുലോത്തമ ഭക്തതപോനിയേ
നിന്നോട് കൂടെ ഞാൻ വന്നിടുന്നു.
ഇക്കൂട മണ്ണിൽ തൊടാതെ നീകൊണ്ടുപോയ്
ഇല്ലത്തു തന്നെ നീ വെച്ചിടേണം.
ഇക്കൂട മണ്ണിൽ നീ വെച്ച് തിരിഞ്ഞാലൊ
.യില്ലത്തു പിന്നെ വരുന്നതല്ല.”

ഇതുകേട്ട തിരുമേനി സന്തോഷപൂർവ്വം കൂട നിലത്തുവെക്കാതെ ഇല്ലത്തേക്കുള്ള പലായനം തുടർന്നു. മനസ്സുനിറയെ ഭഗവാനെപറ്റിയുള്ള ചിന്തയുമായി നടന്നു നീങ്ങിയ തമ്പുരാൻ, കോവിലകം കുള്ളത്തി നടുത്തെത്തിയപ്പോൾ, എല്ലാം മറന്ന്, പതിവുപോലെ ദേഹശുദ്ധിവരു ത്താനായി കുള്ളത്തിലിറങ്ങുകയും, ഭഗവാന്റെ അരുളപ്പാടുകൾ മറന്ന് ഓലക്കൂട കുള്ളത്തിന് പൂർവ്വഭാഗത്തായി നിലത്ത് കുത്തിനിർത്തുകയും ചെയ്തു. ദേഹശുദ്ധി വരുത്തി കരക്ക് കയറി കൂട കൈയ്യിൽ എടുത്തപ്പോഴാണ് തനിക്ക് പറ്റിയ അബദ്ധം തിരുമേനിയറിഞ്ഞത്.

“ഇരുകൈകൊണ്ടോലക്കൂടയുമെടുത്തപ്പോ
പഞ്ഞികൂടപ്പോലെയായിതോന്നി
എന്തെന്തു മായങ്ങൾ ഭഗവാനെ
ഇക്കൂട ഭരമെവിടെ പോയി ?

അയ്യോ ശിവ! ശിവ! യെന്നു പരീക്ഷണം
മായ മറവിൽ പറ്റിപ്പോയി”

തന്റെ ഭക്തനാണെങ്കിലും കൽപ്പനതെറ്റിച്ചപ്പോൾ ഭഗവാൻ കൂടപ്പുറത്തു നിന്ന് ഇറങ്ങി പോവുകയായിരുന്നു. അറിയാതെ വന്ന അബദ്ധം ക്ഷമിക്കണമെന്ന പ്രാർത്ഥനയുമായി കൈകൾകുപ്പി തിരുമേനി ഭഗവാനോട് കേണപേക്ഷിച്ചുവെങ്കിലും ഇനി ഇല്ലത്തേക്ക് എഴുന്നള്ളാൻ സാധ്യമല്ല എന്ന് ഭഗവാൻ തീർപ്പു കൽപ്പിച്ചു. എങ്കിലും തന്റെ ഭക്തനിൽ അലിവുതോന്നി ഒരു പരിഹാരമാർഗ്ഗം ഉപദേശിച്ചു. തീർത്ഥ കുളത്തിന്റെ തെക്കുഭാഗത്തായി ഒരു ക്ഷേത്രം പണിതു ഭഗവാനെഅവിടെ പ്രതിഷ്ഠിക്കുക. “കൂടപ്പുറത്തപ്പൻ” എന്ന പേരിൽ ഞാൻ അവിടെ വാണിടാം. ഭഗവാന്റെ നിശ്ചയം കേട്ട് സന്തുഷ്ടനായ തിരുമേനി ഉടനെത്തന്നെ നിർദ്ദിഷ്ട സ്ഥലത്ത് ഒരു ക്ഷേത്രം നിർമ്മിക്കുകയും അവിടെ ശിവഭഗവാനെപ്രതിഷ്ഠിക്കുകയും ചെയ്തു. ഈ അമ്പലമാണ് ഇന്ന് പേരകത്തെ പ്രസിദ്ധമായ ശിവക്ഷേത്രം.

(x) ചെമ്മന്നൂർ തറവാടിന്റെ പേരകത്തേക്കുള്ള ആഗമനം

ക്ഷേത്രം പണി കഴിഞ്ഞപ്പോൾ അമ്പലവിളക്കുകൾ തെളിയി കുവാൻ വെളിച്ചെണ്ണ വേണം. അന്നത്തെ ആചാരമനുസരിച്ച് നസ്രാണികൾ ആട്ടിയ വെളിച്ചെണ്ണ മാത്രമേ അമ്പലവിളക്കുകൾ തെളിയിക്കുവാൻ ഉപയോഗിച്ചിരുന്നുള്ളൂ. ഇതിന്റെ മൂലകാരണം തോമാ നസ്രാണികളുടെ ബ്രാഹ്മണ പാരമ്പര്യം തന്നെ., “തൈലാദി വസ്തുക്കൾ അശുദ്ധമായാൽ പൗലോസ് തൊട്ടാലവശുദ്ധമാകും” എന്നാണല്ലോ പ്രമാണം.

അന്നത്തെകാലത്ത് പേരകം പ്രദേശത്ത് നസ്രാണികുടുംബങ്ങൾ ഉണ്ടായി രുന്നില്ല. ആയതിനാൽ അമ്പലവിളക്കുകൾതെളിയിക്കാൻ വെളിച്ചെണ്ണയുടെ ആവശ്യത്തിലേക്കായി അന്യദേശത്ത് നിന്ന് ഒരു നസ്രാണി കുടുംബത്തിനെക്കൊണ്ടു വന്നു താമസിപ്പിക്കേണ്ട അവസ്ഥവന്നു. സ്വാഭാവികമായും കോവിലകം തമ്പുരാന് ആദ്യം ഓർമ്മയിൽ വന്നത് ചെമ്മന്നൂർ അങ്ങാടിയിലെ തന്റെ സുഹൃത്ത് ചെമ്മന്നൂർ ചേറുവിനെയായിരുന്നു. തമ്പുരാൻ ആളയച്ച് ചേറുവിനെവരുത്തി പ്രശ്നം അവതരിപ്പിച്ചു. പക്ഷെ ചെമ്മന്നൂർ അങ്ങാടിയിലെ തന്റെ സ്ഥാനവും മഹിമയും വിട്ട് പേരകം എന്ന കുഗ്രാമത്തിലേക്ക് ചേക്കേറാൻ ചേറുവിന് മനസ്സു വന്നില്ല. പക്ഷെ തമ്പുരാന്റെ സ്നേഹനിർഭരമായ നിർബ്ബന്ധവും 3 ഏക്കർ തെങ്ങും പറമ്പും അതിനനുസരിച്ചു ഒരു പുരയിടവും ദാനമായി തീരു കൊടുക്കാം എന്ന പ്രലോഭനവും കൂടിയായപ്പോൾ ചേറു മനമില്ലാമനസ്സോടെ സമ്മതം മുളി, അങ്ങനെഏകദേശം 1500 -ാം ആണ്ടിൽ കോവിലകം തമ്പുരാൻദാനമായി നൽകിയ 3 ഏക്കർ തെങ്ങിൻ പറമ്പിൽചെമ്മന്നൂർ ചേറു എന്ന തറവാട്ടുകാരണവർ, കുടുംബസമേതം തന്റെ അംശവേര് ചെമ്മന്നൂരിൽ നിന്ന് പറിച്ച് ഫലഭൂയിഷ്ഠമായ പേരകത്ത് നട്ടു. ഇതായിരുന്നു. ചെമ്മന്നൂർ തറവാടിന്റെ പേരകത്തേക്കുള്ള ആഗമനത്തിന്റെ സാഹചര്യവും പശ്ചാത്തലവും. അന്ന് പേരകത്ത് പാകിയ വിത്താണു പിന്നീട് പടർന്ന് പന്തലിച്ച് 500-ൽപരം കുടുംബങ്ങളായി പേരകം, മതുവട്ടൂർ, മമ്മിയൂർ, പാലയൂർ, കോട്ടപ്പടി, ആൽത്തറ, തിരുർ, ഒല്ലൂർ, ഒളരി, കാക്കശേരി, മുരുകുറുപാറ, ചിറ്റാട്ടുകര, എൽതുരുത്ത്, പറപ്പൂർ, മങ്ങാട്, പാവറട്ടി, പാലക്കാട്, മംഗലാപുരം, കോയമ്പത്തൂർ, ബാംഗ്ലൂർ, മുംബായ്, ബറോഡ, മദ്രാസ്, കൊച്ചി, സുരത്ത്, നാസിക്, ശ്രീലങ്ക, സിങ്കപ്പൂർ, അമേരിക്ക എന്നീ സ്ഥലങ്ങളിൽ ഇന്നും തഴച്ച് വളർന്നുകൊണ്ടിരിക്കുന്നത്. ചേറുവിന്റെ കുടുംബം തനിച്ചല്ല പേരകത്ത് താമസം മാറിയത്. തനിക്ക് ഒരു കുട്ടിനായി തന്റെ ഇളയപ്പന്റെ മകനായ കുഞ്ഞി ചേറുവിനെയും കുടുംബത്തേയും ചേറു തന്റെ കൂടെ കൊണ്ടു പോന്നു എന്ന് പറയപ്പെടുന്നു.

അന്ന് ചേറുവിന് കോവിലകം തമ്പുരാൻ നൽകിയ പറമ്പിന്റെ പേര് കൊട്ടിലിങ്ങൽ പറമ്പ് എന്നായിരുന്നു. ഇന്ന് ഈ പറമ്പിൽ ചേറുവിന്റെ വംശാവലിയിൽ, ഏകദേശം 14-ാമത്തെ തലമുറിയിൽപ്പെട്ട ചെമ്മന്നൂർ ദേവസ്സിമാസ്റ്റർ മകൻ ശ്രീമാൻ ആന്റണിയും, ചെമ്മന്നൂർ പൗലോസ് വക്കീൽ മകൻ ജോസ് വക്കീലും താമസിച്ച് വരുന്നു. ഇന്ന് കൊട്ടേക്കാട് സെന്റ് മേരീസ് ഫെറോനപ്പള്ളി വികാരിയായി സേവനം ചെയ്തുവരുന്ന വെരി. റവ. ഫാ. ജോൺ ചെമ്മന്നൂരിന്റേയും തറവാട് ഇതു തന്നെ. 3 ഏക്കർ തെങ്ങിൻ പറമ്പിനും പുറമെ ഒരു ഏക്കർ സ്ഥലം അമ്പല ആവശ്യങ്ങൾക്ക് വേണ്ടിവരുന്ന വെളിച്ചെണ്ണക്ക് മാത്രമായി തമ്പുരാൻ ചേറുവിന് നൽകിയിരുന്നു. ആ പറമ്പിന് പേര് അന്നും ഇന്നും വെളിച്ചെണ്ണ പറമ്പ് എന്നു തന്നെ.

(xi) ചെമ്മന്നൂർ തറവാടിന്റെ ഉത്ഭവം

ചെമ്മണ്ണുള്ള ഊര് ചെമ്മണ്ണൂർ ആയതുപോലെ ചെമ്മന്നൂർ കുടുംബപ്പേര് എങ്ങിനെഉണ്ടായി, അതിന്റെ ഉൽഭവം എവിടെനിന്നായിരുന്നു എന്നൊന്നും കൃത്യമായി പറയുവാൻ ഉതകുന്ന ചരിത്രരേഖകളൊ മറ്റു തെളിവുകളോ ഒന്നും തന്നെ ഇന്ന് ലഭ്യമല്ല.

ചേറുകാരണവരും അദ്ദേഹത്തിന്റെ കുടുംബവും ചെമ്മന്നൂരിൽ നിന്ന് വന്നവരായതുകൊണ്ട്, ആ കുടുംബത്തിനും, അവരുടെ തലമുറകൾക്കും ചെമ്മന്നൂർ എന്ന തറവാട്ട്പേര് നൽകപ്പെട്ടു എന്ന് വിശ്വസിക്കുന്ന ചുരുക്കം ചില പേരെങ്കിലും ഉണ്ട്. എന്നാൽ നിലവിലുള്ള ചരിത്രരേഖകളും, മറ്റു ചരിത്രസംഭവങ്ങളും കൂട്ടിയിണക്കി നോക്കുമ്പോൾ ഇത് വിശ്വാസയോഗ്യമല്ല എന്ന് ബോദ്ധ്യമാകും. കാരണം ആർത്താറ്റ് കുന്നിൻമുകളിലെ പാറമേലെ അത്ഭുതത്തിന് ശേഷമാണല്ലോ ചെമ്മന്നൂർ അങ്ങാടി രൂപംകൊണ്ടത്. തൃശൂർ ജില്ലയിലെ പ്രസിദ്ധരായ ഒരു വിധി എല്ലാ തറവാട്ടുകാരും അന്ന് ചെമ്മന്നൂർ അങ്ങാടിയിൽ താമസിച്ചുവന്നിരുന്നു. “ആർത്താറ്റ് പള്ളിപ്പാട്ട്”, “ആർത്താറ്റ് പടിയോല” എന്നീ ചരിത്രരേഖകളിൽ ഈ തറവാട്ടുകളുടെ പേരുകൾ വിവരിച്ചിട്ടുണ്ട്. അവയിൽ പ്രധാനമായവ, പുലിക്കോട്ടിൽ, പനക്കൽ, കുത്തൂർ, വടക്കൂട്ട്, കാക്കശ്ശേരി, ചുങ്കത്ത്, ചെറുവത്തൂർ, കിഴക്കൂട്ട്, തെക്കേക്കര, ചിറ്റിലപ്പിള്ളി, മാറോക്കി, ചെമ്മന്നൂർ, എന്നിവയാണ്.

ഇതിൽ നിന്നും നാം മനസ്സിലാക്കുന്നത് ചെമ്മന്നൂർ തറവാട്ടുകാർ ആദി മുതലെ ചെമ്മന്നൂർ പ്രദേശത്ത് താമസിച്ചു വന്നിരുന്നു എന്നതാണ്. ചേറു കാരണവർ പേരകത്തേക്ക് ചേക്കേറുന്നതിനു മുമ്പ് തന്നെ അദ്ദേഹം ചെമ്മന്നൂർ തറവാട്ടു കാരനായിരുന്നു. ആയതിനാൽ ചെമ്മന്നൂരിൽ നിന്നും വന്നു താമസമാക്കിയതുകൊണ്ട്, പേരകത്തുള്ളവർ ചേറുവിനേയും കുടുംബത്തേയും ചെമ്മന്നൂർക്കാർ എന്നു വിളിച്ചുപോന്നു. അങ്ങിനെചെമ്മന്നൂർ കുടുംബപേര് ഉണ്ടായി എന്ന നിഗമനം ശരിയല്ല. അങ്ങിനെആയിരുന്നുവെങ്കിൽ ചെമ്മന്നൂരിൽ നിന്നും മറ്റ് സ്ഥലങ്ങളിലേക്ക് കുടിയേറിപ്പാർത്ത തറവാട്ടുകാരേയും ചെമ്മന്നൂരിൽ നിന്നും വന്നവർ എന്ന നിലയ്ക്ക് ചെമ്മന്നൂർക്കാർ എന്ന് വിളിക്കേണ്ടിയിരുന്നു. അതുണ്ടായില്ല. എന്ന് മാത്രമല്ല അവരെല്ലാം തന്നെ തങ്ങളുടെ പഴയ തറവാട്ട് പേരുകൾ നില നിർത്തിപ്പോരുകയും ചെയ്തു

ചെമ്മന്നൂർ മന

തോമാശ്ലീഹായിൽ നിന്നും മാമോദീസ സ്വീകരിച്ച് ക്രിസ്തുമർഗ്ഗം വരിച്ച ഒരു ബ്രാഹ്മണ കുടുംബത്തിലെ

വംശാവലിയിൽപ്പെട്ട ‘ചെമ്മണ്ണൂർ മന’ എന്നറിയപ്പെട്ടിരുന്ന ഒരു നമ്പൂതിരി ഇല്ലത്തിലെ ചില കുടുംബക്കാർ ചെമ്മണ്ണൂർ പ്രദേശത്ത് താമസിച്ചു വന്നിരുന്നു എന്നും അവരുടെ സന്താനപരമ്പരകളാണ് പിന്നീട് ചെമ്മണ്ണൂർ തറവാട്ടുകാരായി മാറിയതെന്നും നല്ല ഒരു വിഭാഗം വിശ്വസിക്കുന്നു. ഈ വിശ്വാസത്തിന് എതിരായ തെളിവുകളോ, മറ്റ് ചരിത്രരേഖകളോ നിലവിലില്ല എന്ന് മാത്രമല്ല, പാലയൂരിലെ ചരിത്രസംഭവങ്ങളും, മറ്റ് കേരള ക്രിസ്തീയ പാരമ്പര്യങ്ങളും കൂട്ടിയിണക്കിനോക്കുമ്പോൾ ചെമ്മണ്ണൂർ എന്ന തറവാട്ട് പേരുള്ള ക്രിസ്തീയ കുടുംബങ്ങൾ ചെമ്മണ്ണൂർ മനയിലെ വംശാവലിയിൽപ്പെട്ട സന്തതി പരമ്പരകളാണ് എന്ന നിഗമനത്തിനാണു കൂടുതൽ വിശ്വാസ യോഗ്യത. മുൻ അദ്ധ്യായങ്ങളിൽ വിവരിച്ച തെക്കേക്കര തറവാട്ടുകാരുടെ (തെക്കേക്കര ഇല്ലം) ചരിത്രവും പുരാതനക്രിസ്ത്യാനികളുടെ ബ്രാഹ്മണ പാരമ്പര്യവും ഈ വിശ്വാസത്തിന് ആക്കം കൂട്ടുന്നു. തെക്കേക്കര ഇല്ലവും ചെമ്മണ്ണൂർ മനയും സ്ഥിതി ചെയ്തിരുന്നത് തൊട്ടടുത്ത പ്രദേശങ്ങളിലായിരുന്നല്ലോ.

ചെമ്മണ്ണൂർ തറവാടും ഹൈന്ദവ കുടുംബങ്ങളും

തൃശൂർ ജില്ലയിൽ ചില ഹൈന്ദവ കുടുംബങ്ങളിലും ചെമ്മണ്ണൂർ തറവാട്ടുകാർ ഉണ്ടെന്നുള്ളത് മേൽപ്പറഞ്ഞ ചിന്താശക്തിക്ക് ആക്കം കൂട്ടുന്നു. അവരിൽ ചില കുടുംബക്കാരുമായി ഈ ഗ്രന്ഥകാരൻബന്ധപ്പെട്ടപ്പോൾ അവരുടെയെല്ലാം മൂല തറവാട്ട് കുടുംബ മരുതയൂർ എന്ന സ്ഥലത്താണെന്നും, അവരിൽപ്പെട്ട പലകുടുംബങ്ങളും ഗുരുവായൂർ, മൂല്ലശ്ശേരി, പേരാംഗലം, കാക്കശ്ശേരി, തൃശൂർ, ചേറൂർ, പുതുരുത്തി, പട്ടിക്കാട് എന്നീ പ്രദേശങ്ങളിൽ താമസിച്ചു വരുന്നുണ്ടെന്നും അറിയുവാൻ ഇടയായി. മരുതിയൂർ വെന്മേനാടിനടുത്ത പ്രദേശമാണെന്ന വസ്തുത ഇവിടെ പ്രത്യേകം സ്മരിക്കേണ്ടിയിരിക്കുന്നു. കാരണം വെന്മേനാട്ടിലേക്കൊന്നല്ലോ പാലയൂർ ബ്രാഹ്മണർ തോമാശ്ലീഹാ പ്രവർത്തിച്ച അത്ഭുതം കണ്ട് പേടിച്ചോടിയത്. മേൽപ്പറഞ്ഞ ഹൈന്ദവ കുടുംബങ്ങളൾക്കും ചെമ്മണ്ണൂർ കുടുംബനാമം വരാനുള്ള കാരണം, ഒരു പക്ഷേ ചെമ്മണ്ണൂർ മനയുമായുള്ള അവരുടെ ബന്ധമായിരിക്കണം.

മേൽ വിവരിച്ച ചരിത്ര പശ്ചാത്തലത്തിൽ ചെമ്മണ്ണൂർ തറവാട്ടുകാരായ നസ്രാണി കുടുംബങ്ങൾ എല്ലാവരും തന്നെ ‘ചെമ്മണ്ണൂർ മനയിലെ’ വംശാവലിയിൽപ്പെട്ട സന്താനപരമ്പരകളാണെന്ന് വിശ്വസിക്കുന്നതിൽ തെറ്റില്ല.

ചെമ്മണ്ണൂർ തറവാടും പുത്തൻകുറുകാരും

1599 ലെ ഉദയം പേരൂർ സുനഹദോസിനു ശേഷം കേരള സുറിയാനി സഭ രണ്ടായി പിരിഞ്ഞപ്പോൾ, ചെമ്മണ്ണൂർ അങ്ങാടിയിൽ അവശേഷിച്ചിരുന്ന മറ്റ് ചെമ്മണ്ണൂർ തറവാട്ടു കുടുംബങ്ങൾക്ക് എന്ത് സംഭവിച്ചു എന്ന ഒരു ചോദ്യം തികച്ചും സ്വാഭാവികമാണ്. അവരെല്ലാം തന്നെ പുത്തൻകുറ്റ് പക്ഷത്തിലേക്ക് ചേർന്നു എന്നുവേണം വിശ്വസിക്കാൻ, കാരണം, ഇന്ന് ആർത്താറ്റ്, കുന്ദംകുളം, ചാലിശ്ശേരി, കോട്ടപ്പടി എന്നീ പ്രദേശങ്ങളിൽ താമസിക്കുന്ന മലങ്കര ഓർത്തഡോക്സ് (പുത്തൻ കുറുകാർ) സുറിയാനിക്കാരിൽ നല്ല ഒരു വിഭാഗം ചെമ്മണ്ണൂർതറവാട്ടുകാരാണ്. ഇവരെല്ലാം തന്നെ പേരകത്ത് കുടിയേറിപ്പാർത്ത ചെമ്മണ്ണൂർ ചേറുവിന്റെ, ചെമ്മണ്ണൂരിൽ അവശേഷിച്ച സഹോദര സന്താനപരമ്പരകളിൽ പെട്ടവരായിരിക്കണം. അതുകൊണ്ടാണല്ലോ അവർക്കും ചെമ്മണ്ണൂർ തറവാട്ട് പേര് ലഭിച്ചത്. ഇവരെല്ലാംതന്നെ ചെമ്മണ്ണൂരിൽ നിന്ന്പോയവരാണെന്നതിനും തെളിവുകളുണ്ട്. മലങ്കര ഓർത്തഡോക്സ് സുറിയാനി സഭയിലും ചെമ്മണ്ണൂർ കുടുംബങ്ങളിൽ നിന്ന് കാലകാലങ്ങളായി വൈദിക ശ്രേഷ്ഠന്മാരും ജന്മമെടുത്തിട്ടുണ്ട്. അവരിൽ പ്രസിദ്ധരായവർ ചരമമടഞ്ഞ റവ. ഫാ. ഉക്ര. റവ. ഫാ. പത്രോസ് ചെമ്മണ്ണൂർ, റവ. ഫാ. ജോസ് ചെമ്മണ്ണൂർ എന്നിവരാണ്. ഇതിൽ പത്രോസ് അച്ചൻ കുന്ദംകുളത്തും, ജോസ് അച്ചൻ കോട്ടപ്പടിയിലുമാണ് ഇപ്പോൾ സേവനം ചെയ്യുന്നത്.

മേൽവിവരിച്ച ചരിത്രസത്യങ്ങളിലൂടെ കണ്ണോടിച്ചുനോക്കുമ്പോൾ കേരള കത്തോലിക്കരിൽ ചെമ്മണ്ണൂർ കുടുംബപ്പേരുള്ള എല്ലാവരും തന്നെ, പേരകത്ത് കുടിയേറിപ്പാർത്ത ചേറുകാണവരുടെ വംശാവലിയിൽപ്പെട്ട സന്താനപരമ്പരകളാണെന്നും, അവരുടെ ഓരോരുത്തരുടേയും വേരുകൾതേടിപ്പോയാൽ അവരെല്ലാം തന്നെ, സാഹചര്യങ്ങളുടെ സമ്മർദ്ദം മൂലം അക്കാലങ്ങളിൽ പേരകം വിട്ടുപോയ കുടുംബക്കാരുടെ വംശാവലിയിൽ പെട്ടവരാണ് എന്ന് കാണുവാൻ കഴിയും. ചെമ്മണ്ണൂർ അങ്ങാടിയിൽ അവശേഷിച്ച മറ്റു ചെമ്മണ്ണൂർ കുടുംബാംഗങ്ങൾ എല്ലാം തന്നെ ഉദയംപേരൂർ സുനഹദോസിനുശേഷം ഉണ്ടായ വിഭജനത്തിൽ മലങ്കര ഓർത്തഡോക്സ് സുറിയാനി സംഭാഗങ്ങളാകുകയും ചെയ്തു. (പുത്തൻകുറുകാർ) അങ്ങിനെവരുമ്പോൾ ചേറുവിന്റെ സന്താനപരമ്പരകളിൽ പെട്ടവരല്ലാതെ ഇന്ന് കേരള കത്തോലിക്കാ സഭയിൽ മറ്റ് ചെമ്മണ്ണൂർ കുടുംബക്കാരില്ല എന്നതാണു സത്യം.

ആർത്താറ്റ് പള്ളി പേരകം ചെമ്മണ്ണൂർ കൂസ്ത്യാനികളുടെ ഇടവക

ചേറുവിന്റെ കുടുംബം 1500-ാം ആണ്ടുകളിൽ ചെമ്മണ്ണൂരിൽ നിന്ന് പേരകത്തേക്ക് പരിച്ചുനട്ടുവെങ്കിലും തങ്ങളുടെ ഇടവകപള്ളി ആർത്താറ്റ് ആയിത്തന്നെ അവർ നിലനിർത്തിപോന്നു. അടുത്ത് പാലയൂരും, പിന്നീട് കോട്ടപ്പടി പള്ളിയും ഉണ്ടായിട്ടും ചേറുവിന്റെ പിൻതലമുറക്കാരാരും തന്നെ അവരുടെ ഇടവക മാറാതെ ആർത്താറ്റ് പള്ളിയുമായുള്ള അവരുടെ ആത്മീയ ബന്ധം നിലനിർത്തിപോന്നു. 1944-ാം ആണ്ടിൽ ആർത്താറ്റ് പള്ളി കൈക്കാരനായിരുന്ന (Trusty) ചെമ്മണ്ണൂർ ചേറപ്പൻ മകൻ ഇയ്യുകുട്ടി (വംശാവലി ചാർട്ട് No.1 കാണുക) ഇന്നും ജീവിച്ചിരിപ്പുണ്ട്. അദ്ദേഹത്തിന് ഇന്ന് 82 വയസ്സുണ്ട്. 1907-ാം മാണ്ട് ജനുവരിമാസം ജനിച്ച ചെമ്മണ്ണൂർ കുരിയാക്കു മകൻ വർക്കിയാണ് ഇന്ന് ചേറുവിന്റെ വംശാവലിയിൽ ഏറ്റവും പ്രായം കൂടിയ കാരണവർ. 92 വയസ്സ് കഴിഞ്ഞ ഇദ്ദഹം ആരോഗ്യവാനായി പേരകത്ത് താമസിച്ചുവരുന്നു.

കുടുംബങ്ങൾ പെറ്റുപെരുകിയപ്പോൾ വിവാഹം, മാമോദീസ, മരണം എന്നീ ആവശ്യങ്ങൾ വർദ്ധിച്ചുവന്നപ്പോൾ, അങ്ങുദൂരെ കിടക്കുന്ന ആർത്താറ്റ് പള്ളിയിലേക്കുള്ള യാത്ര ദുഷ്കരമാകയാൽ 1950-ാം ആണ്ടോടുകൂടി പേരകത്തുള്ള എല്ലാ ചെമ്മണ്ണൂർ കുടുംബക്കാരും തൃശൂർ മെത്രാന്റെ അനുമതിയോടെ പാലയൂർ പള്ളിയിലേക്ക് ഇടവക തിരിഞ്ഞു. പിന്നീട് പേരകത്തുള്ള ചെമ്മണ്ണൂർ കുടുംബക്കാരുടെ നിരന്തര പരിശ്രമഫലമായി 1970 ൽ സ്വന്തമായി ഒരു ഇടവക പള്ളി (സെന്റ് മേരീസ് ചർച്ച്, പേരകം) കെട്ടിപ്പടുക്കുവാൻ കഴിഞ്ഞു എന്നുള്ള വസ്തുത ചെമ്മണ്ണൂർ കുടുംബക്കാർക്ക് അഭിമാനത്തിന് വക നൽകുന്നു. ഈ പള്ളി നിൽക്കുന്ന സ്ഥലം ദാനമായി നൽകിയത് അന്തരിച്ചുപോയ വെരി. റവ. ഫാ. ജേക്കബ് ചെമ്മണ്ണൂരാണ്.

(xii) ചെമ്മണ്ണൂർ അങ്ങാടിയുടെ പതനം

ഇത്രയും വായിച്ചുകഴിയുമ്പോൾ പേരും പെരുമയും ആർജ്ജിച്ച പണ്ടത്തെ ചെമ്മണ്ണൂർ അങ്ങാടിക്ക് എന്തുപ്പറ്റി എന്ന ചോദ്യം ഉയർന്നുവരാം കാരണം ചെമ്മണ്ണൂർ എന്ന ഗ്രാമം ഇന്ന് നിലവിൽ ഉണ്ടെങ്കിലും ചെമ്മണ്ണൂർ അങ്ങാടി എന്നൊന്ന് ഇന്നും നിലവിലില്ല. ആയതുകൊണ്ട് മാത്രം ചെമ്മണ്ണൂരിന്റെ പതനത്തെപ്പറ്റി ഇവിടെ വിവരിക്കുകയാണ്.

ഒരു കാലത്ത് ചെമ്മണ്ണൂരിന്റെ പേരും പ്രസിദ്ധിയും അങ്ങ് വടക്കെ മലബാർവരെ വ്യാപിച്ചിരുന്നു. അക്കാലത്ത് കടത്തനാട്

രാജാക്കന്മാരുടെ പടനായകന്മാർ കൊല്ലംതോറും കൊടുങ്ങല്ലൂർ ഭരണിക്ക് യാത്ര പോകാറുണ്ടായിരുന്നു. കൊടുങ്ങല്ലൂർ ഭഗവതിയെ പ്രസാദിപ്പിക്കാൻ മൂക്കറ്റം കുടിച്ച് മത്താടി തെറിപ്പാട്ടുകൾ പാടിക്കൊണ്ടായിരുന്നു അവരുടെ യാത്ര. അക്കാലത്ത് കൊടുങ്ങല്ലൂർ ഭരണിക്ക് പോകുന്നവരെല്ലാംതന്നെ കാൽനടയായിട്ടായിരുന്നു സഞ്ചരിച്ചിരുന്നത്. കടത്തനാട്ടുകാരുടെ യാത്ര ചെമ്മണ്ണൂർ അങ്ങാടിയിൽ കൂടിയിരുന്നില്ല. അങ്ങിനെയുള്ള ഒരു യാത്രയിൽ കുടിച്ച് മത്താടിയ കടത്തനാട്ടുകാർ ചെമ്മണ്ണൂർ അങ്ങാടിയിൽ പുകയിലക്കച്ചവടം ചെയ്തിരുന്ന ഒരു നസ്രാണി യുവതിയെ അപമാനപ്പെടുത്തി. അപമാദയായി പെരുമാറിയ കടത്തനാട്ടുകാരുടെ മുഖത്തേക്ക് തന്റേടിയായ ആ യുവതി കാർക്കിച്ചുതുപ്പി. തുടർന്നുണ്ടായ ബഹളത്തിൽ അങ്ങാടി നസ്രാണികളും കടത്തനാട്ടുകാരും ഏറ്റുമുട്ടി. അഭ്യാസികളായ ചെമ്മണ്ണൂർ നസ്രാണികളുടെ മുമ്പിൽ കുടിച്ച് ലക്കും ലഗാനുമില്ലാത്ത കടത്തനാട്ടുകാർ തോറ്റ് തുറന്നുപാടി. പക്ഷെ അടുത്ത കൊല്ലം ഭരണിക്ക് കൂടുതൽ സംഖ്യാബലവുമായി അവർ ഒരുങ്ങിത്തന്നെ വന്നു. അവർ അങ്ങാടിയിലുള്ള നസ്രാണി കുടുംബാംഗങ്ങളെ തല്ലിത്തരിപ്പണമാക്കി. എല്ലാക്കൊല്ലവും ഭരണിക്കാലത്ത് ഇത് ഒരു പതിവായി മാറിയപ്പോൾ, ചെമ്മണ്ണൂർ നസ്രാണികൾ അവരുടെ നാടുവാഴിത്തവുരാക്കന്മാരായ ചെർളയം രാജാവിന്റെ അടുത്ത് പരാതി ബോധിപ്പിച്ചു. തന്റെ പ്രജകളെ രക്ഷിക്കാൻ കടത്തനാട്ട് രാജാവുമായി നേരിട്ട് ഒരു യുദ്ധത്തിൽ ഏറ്റുമുട്ടാൻ ചെർളയം രാജാവ് തയ്യാറായില്ല. ബുദ്ധിമാനായ അദ്ദേഹം ചെമ്മണ്ണൂർ നസ്രാണികൾക്ക് ഒരു വഴി ചൊല്ലിക്കൊടുത്തു. “നിങ്ങൾ ചെമ്മണ്ണൂർ അങ്ങാടിയിൽ കിടന്ന് എന്തിന് ഈ അന്യനാട്ടുകാരുടെ അടിയും തൊഴിയും കൊള്ളുന്നു ? എന്റെ കൊട്ടാര സമീപം കുന്നും കുളവുമായിക്കിടക്കുന്ന പ്രദേശത്തേക്ക് മാറിതാമസിച്ചുകൊള്ളുക.” രാജാവിന്റെ കൽപ്പനചെമ്മണ്ണൂർ നസ്രാണികൾക്ക് സ്വീകാര്യമായി. അവർക്കെല്ലാവർക്കും തന്നെ ഭൂമി ദാനമായി പതിച്ച് കൊടുക്കുവാൻ രാജകൽപ്പനയുമായി. അങ്ങിനെയെല്ലാം അങ്ങാടിയിലെ ക്രിസ്തീയ കുടുംബങ്ങൾ ഒന്നടക്കം, കുന്നും കുളവുമായിക്കിടന്നിരുന്ന കുന്നുംകുളങ്ങൾലേക്ക് (കുന്നുംകുളം) താമസം മാറ്റി. അദ്ധ്വാനശീലരായ നസ്രാണികൾക്ക് തരിശായി കിടന്നിരുന്ന കുന്നുംകുളങ്ങൾയെ പ്രസിദ്ധമായ ഒരു വാണിജ്യകേന്ദ്രമാക്കി മാറ്റാൻ അധികകാലം വേണ്ടിവന്നില്ല. കുന്നുംകുളം പുത്തൻകുറുകാരുടെയും പഴയകുറുകാരുടെയും ആസ്ഥാനമാണ് ഇന്ന്.

അങ്ങിനെയെല്ലാം അങ്ങാടി നാമാവശേഷമായി. കാലക്രമേണ ചില കുടുംബങ്ങൾ വീണ്ടും ചെമ്മണ്ണൂരിലേക്ക് കുടിയേറിപ്പാർക്കാൻ തുടങ്ങിയിട്ടുണ്ട്. എങ്കിലും പഴയ പ്രസിദ്ധിയും. പ്രതാപവും ഇന്ന് ചെമ്മണ്ണൂരിനില്ല. എങ്കിലും ഉള്ള കുടുംബക്കാരുടെ അശ്രാന്ത പരിശ്രമത്തിന്റെ ഫലമായി. 1967 ൽ സെന്റ് സെബാസ്റ്റ്യാനോസിന്റെ നാമധേയത്തിൽ ഒരു കത്തോലിക്കാ പള്ളി, ആദ്യമായി ചെമ്മണ്ണൂരിൽ ഉയർന്നുവന്നിട്ടുണ്ട്.

(xii) ചെമ്മണ്ണൂർ തറവാടിന്റെ വംശാവലി

1500 - ൧൦ ആണ്ടിൽ ചേറു കാരണവർ പേരകത്ത് താമസമാക്കിയതിന് ശേഷം 1750 വരെയുള്ള കാലഘട്ടങ്ങളിലെ, ഏകദേശം 250 കൊല്ലക്കാലത്തെ, വംശാവലിയെപ്പറ്റി നമ്മൾ അജ്ഞരാണ്. ആ കാലഘട്ടങ്ങളിലേക്ക് വെളിച്ചം വീശുന്ന ചരിത്രരേഖകളോ, അറിവുള്ള വ്യക്തികളോ ഇന്ന് നമുക്കില്ല. എന്നാൽ 1700-കളിലെ മദ്ധ്യകാലഘട്ടങ്ങളിൽ ജീവിച്ചിരുന്ന മിടു മിടുക്കൻ ചാക്കു എന്ന ധീരനായ ഒരു കാരണവരെപ്പറ്റി ഇന്ന് ജീവിച്ചിരിപ്പുള്ള പല പ്രായമായ വ്യക്തികളും പറഞ്ഞുകേൾക്കുന്നുണ്ട്. ടിപ്പുവിന്റെ പടയോട്ടകാലത്ത് സുൽത്താന്റെ പട്ടാളക്കാരുടെ മല്ലടിച്ചു നിന്ന ചുരുക്കം ചില ധീരന്മാരായ വ്യക്തികളിൽ ഒരാളായിരുന്നു മിടു മിടുക്കൻ ചാക്കു. ടിപ്പുസുൽത്താന്റെ പടയാളികളുമായി ചാക്കു നടത്തിയ വീരപരാക്രമങ്ങളും, ബുദ്ധിപരമായ നീക്കങ്ങളും പേരകം പ്രദേശത്ത് ഇന്നും പ്രസിദ്ധമാണ്. പേരകത്തെ ചെമ്മണ്ണൂർ വംശാവലി ചാർട്ടിൽ (Chart No. 1) കാണുന്ന ഏറ്റവും മുത്ത കാരണവരായ പൗലോസ് എന്ന കാരണവർ മിടുമിടുക്കൻ ചാക്കുവിന്റെ മക്കളിൽ ഒരാളായിരിക്കണം എന്നനുമാനിക്കുന്നതിൽ തെറ്റില്ല. കാരണം പൗലോസ് കാരണവർ ജീവിച്ചിരുന്നത് 1770-1850 കാലഘട്ടങ്ങളിലായിരുന്നുവല്ലോ ?

ചെമ്മണ്ണൂർ ചേറുവിന്റെ വംശാവലിയിൽ നമുക്ക് അറിവുള്ള കണ്ണികകളിൽ ഏറ്റവുംക ആദ്യത്തെ കണ്ണിയാണ് ചെമ്മണ്ണൂർ പൗലോസ്. (Chart No. 1)) പൗലോസ് കാരണവർക്ക് 2 ആൺമക്കളായിരുന്നു; മത്തായിയും പൊറിഞ്ചുവും. മുത്തമകൻ മത്തായിക്ക് കുരിയാക്കു, പൊറിഞ്ചു എന്നീ പേരുകളിൽ 2 ആൺമക്കളും രണ്ടാമത്തെ മകൻ പൊറിഞ്ചുവിന് ഇയ്യൂ, പാവു എന്നീ പേരുകളിൽ 2 ആൺമക്കളും ജനിച്ചു. ഈ വംശ പരമ്പരയിലെ പെൺമക്കളെപ്പറ്റി ഇവിടെ പരാമർശിക്കുന്നില്ല.

നേരത്തെ സൂചിപ്പിച്ചത്പോലെ ചെമ്മണ്ണൂർ വംശപരമ്പരയിൽ ഇന്ന് നമുക്ക് അറിവുള്ള ആദ്യത്തെ കണ്ണിയായ പൗലോസ് കാരണവർ മുതൽ അദ്ദേഹത്തിന്റെ പിൻതലമുറക്കാരെല്ലാവരെയും ഉൽപ്പെടുത്തിക്കൊണ്ട് 7 തലമുറകൾ അടങ്ങുന്ന വംശപരമ്പരയാണ് Chart No. 1 ൽ കൊടുത്തിട്ടുള്ളത് (സ്ഥല പരിമിതിമൂലം ചെമ്മണ്ണൂർ പൗലോസ് കാരണവരുടെ വംശാവലി 1 ൧൦ ചാർട്ട് നാല് ഭാഗമായിട്ടാണ് ചേർത്തിട്ടുള്ളത്. ചാർട്ട് 1 C1, C2, C3, C4). ആയതിനാൽ അവരുടെ ഓരോരുത്തരുടേയും പേര് വിവരങ്ങൾ വിശദീകരിക്കുവാൻ ഇവിടെ തുനിയുന്നില്ല. ഇന്ന് ഈ കുടുംബങ്ങളിൽ ജനിച്ചുകൊണ്ടിരിക്കുന്ന കുട്ടികൾ പൗലോസ് കാരണവരുടെ 8-ാമത്തെയും 9-ാമത്തെയും തലമുറകളിൽപ്പെട്ടവരാണ്.

പൗലോസ് കാരണവരുടെ വംശപരമ്പരയിൽ രണ്ടാമത്തെ തലമുറയിൽപ്പെട്ട ലാസർ എന്ന ഒരു കാരണവരുടേയും അദ്ദേഹത്തിന്റെ വംശപരമ്പരകളുടേയും Chart No. 1 ൽ ഉൾക്കൊള്ളിക്കാൻ കഴിഞ്ഞിട്ടില്ല. ഇതിന് കാരണം ഇദ്ദേഹം പൗലോസിന്റെ മക്കളായ മത്തായിയുടേയോ, പൊറിഞ്ചുവിന്റേയോ ആരുടെ സന്തതിയാണെന്ന് കൃത്യമായി പറയാൻ ഇന്ന് ജീവിച്ചിരിപ്പുള്ള ഒരു വ്യക്തിക്കും വ്യക്തമായ ധാരണകൾ ഇല്ല എന്നതുകൊണ്ട് മാത്രമാണ് എന്നിരുന്നാലും ഇന്ന് പേരകത്ത് നിലനിൽക്കുന്ന വ്യക്തിബന്ധങ്ങളും, കുടുംബ ബന്ധങ്ങളും കൂടികഴിച്ചിലുകളും വെച്ചു നോക്കുമ്പോൾ ലാസർ എന്ന വ്യക്തി മേൽപ്പറഞ്ഞ രണ്ട് കാരണവന്മാരിൽ (മത്തായി, പൊറിഞ്ചു) എന്നിവരുടെ ആരുടേയെങ്കിലും ഒരാളുടെ മകനായിരിക്കണം എന്ന കാര്യത്തിൽ ആർക്കും ഭിന്നാഭിപ്രായമില്ല.

മേൽപ്പറഞ്ഞ കാരണങ്ങളാൽ ലാസറിന്റെ വംശപരമ്പരയിൽപ്പെട്ട കുടുംബങ്ങളെ Chart No. 2 ൽ വേർതിരിച്ചാണ് കൊടുത്തിട്ടുള്ളത്.

പേരകത്തെ മറ്റു ചെമ്മണ്ണൂർ ശാഖകൾ

മേൽപ്പറഞ്ഞ അദ്ധ്യായങ്ങളിൽ വിവരിച്ചിട്ടുള്ള മുഖ്യ ശാഖകൾക്ക് പുറമെ, ചെമ്മണ്ണൂർ തറവാട് അംഗങ്ങളായി മറ്റ് പല കുടുംബക്കാരും പേരകം, പുന എന്നീ പ്രദേശങ്ങളിൽ താമസിച്ചുവരുന്നു. ഇവരെല്ലാം തന്നെ ചേറുകാരണവരുടെ വംശപരമ്പരയിൽപ്പെട്ടവരാണെങ്കിലും 1-൧൦ നമ്പർ വംശാവലി ചാർട്ടിൽ കൊടുത്തിട്ടുള്ള പൗലോസ് കാരണവരുടെ സന്തതി പരമ്പരകളിൽപ്പെട്ടവരല്ല. പൗലോസ് കാരണവരുടെ ജ്യേഷ്ഠ സഹോദരന്മാരുടേയോ, പിതൃസഹോദരന്മാരുടേയോ വംശ

പരമ്പരയിൽ പെട്ടവരായിരിക്കണം അവർ. കാലപ്പഴക്കത്തിൽ അവരെല്ലാം തന്നെ തങ്ങളുടേതായ സമൂഹങ്ങൾക്ക് രൂപം നൽകുകയും, ഒരു പ്രത്യേക കാരണവരുടെ തായ്‌വഴിയിൽ അറിയപ്പെടുവാൻ തുടങ്ങുകയും ചെയ്തു. ഇതിൽപ്പെട്ട മുഖ്യതായ്‌വഴികൾ താഴെ പറയുന്നവയാണ്.

ചെമ്മണ്ണൂർ ഐപു തായ്‌വഴി (Chart No.3)

ചെമ്മണ്ണൂർ ഐപു എന്ന കാരണവർ 1-ാം നമ്പർ ചാർട്ടിൽ കാണുന്ന പൗലോസ് കാരണവരുടെ പിതൃസഹോദരിൽപ്പെട്ട ഒരാളായിരിക്കണം. ഇദ്ദേഹത്തിന് പൗലോസ് എന്ന പേരിൽ ഒരു മകനും, പൗലോസിന് ചാക്കുപ്പൻ, ഔസേപ്പ് എന്നീ പേരുകളിൽ 2 ആൺമക്കളും ജനിച്ചു. ഈ വംശാവലി പരമ്പരയിൽപ്പെട്ട കുടുംബങ്ങളെ ചാർട്ട് നമ്പർ 3-ൽ ചേർത്തിട്ടുണ്ട്.

ചെമ്മണ്ണൂർ ചാക്കു തായ്‌വഴി (Chart No. 4)

മേൽവിവരിച്ച ഐപുവിന്റെ സഹോദരന്മാരിൽ ഒരാളുടെ മകനായിരിക്കണം ചാക്കു എന്ന കാരണവർ. ചാക്കുവിന് വറീത്, പൗലോസ് എന്നീ പേരുകളിൽ 2 ആൺമക്കൾ ജനിച്ചു. ഇവരുടെ വംശാവലിയാണ് Chart No. 4 ൽ ചേർത്തിട്ടുള്ളത്

ചെമ്മണ്ണൂർ ലാസർ തായ്‌വഴി (Chart No. 5)

ചെമ്മണ്ണൂർ ലാസറിന്റെ വംശാവലി എവിടെനിന്ന് തുടങ്ങുന്നു എന്ന കൃത്യമായ വിവരങ്ങളില്ല. ലാസറിന്റെ വംശാവലിയിൽപ്പെട്ട കുടുംബങ്ങളും പേരുകളെ ചെമ്മണ്ണൂർ വംശാവലിയിൽപെടുത്തണം. ഈ വംശാവലിയിൽപ്പെട്ട കുടുംബങ്ങളെയാണ് ചാർട്ട് നമ്പർ അഞ്ചിൽ കൊടുത്തിരിക്കുന്നത്.

ചെമ്മണ്ണൂർ ചാക്കു തായ്‌വഴി (ചട്ടിക്കൽ ശാഖ) (Chart No. 6)

ചെമ്മണ്ണൂർ ചാക്കുവിന് ചട്ടിക്കൽ ചാക്കു എന്ന പേര് വരുവാൻ കാരണം അദ്ദേഹം പേരകത്ത് നിന്ന് പുനയിലെ ചട്ടിക്കൽ എന്ന പേരായ പറമ്പിലേക്ക് താമസം മാറ്റിയത് കൊണ്ടാണ്. ചട്ടിക്കൽ ചാക്കു എന്ന പേരിൽ അറിയപ്പെട്ടിരുന്ന ചാക്കു കാരണവർക്ക് 4 ആൺകുട്ടികളായിരുന്നു. അന്തോണി, ചാക്കു, തോമസ്, റപ്പായിക്കുട്ടി എന്നിവരായിരുന്നു അവർ. ഈ തായ്‌വഴിയിലെ വംശാവലി ചാർട്ട് നമ്പർ ആറിൽ കൊടുത്തിട്ടുണ്ട്.

ചെമ്മണ്ണൂർ ചെമ്പാളൂർ ശാഖ (കോട്ടപ്പടി) (Chart No. 7)

ചെമ്മണ്ണൂർ വാറു എന്നറിയപ്പെട്ടിരുന്ന ലോനയാണ് ഈ വംശപരമ്പരയുടെ ഇന്ന് അറിയപ്പെടുന്ന ഏറ്റവും മുത്ത കാരണവർ. 1800 - കളിൽ ജീവിച്ചിരുന്ന ഒരു വ്യക്തിയാണ് ഇദ്ദേഹം. ഇദ്ദേഹത്തിന് അന്തോണി. ഇട്ടപ്പ, ലാസർ, റപ്പായി, ചാക്കു എന്നീ പേരുകളിൽ 5 ആൺമക്കൾ ജനിച്ചു. ഈ വംശപരമ്പരയുടെ വംശാവലി ചാർട്ട് നമ്പർ ഏഴിൽ കൊടുത്തിട്ടുണ്ട്. ഈ പരമ്പരയിലെ പ്രസിദ്ധനായ ഒരു വ്യക്തിയാണ് ചെമ്മണ്ണൂർ വറുതുണ്ണി മകൻ അന്തോണി. ഇദ്ദേഹം മദർ തെരേസയുടെ ഭക്തനും മദറിനോട് അടുപ്പം ഉണ്ടായിരുന്ന ഒരു വ്യക്തിയുമാണ്. മദറിന്റെ കൽക്കത്തയിലുള്ള ശവകുടീരത്തിൽ കത്തിക്കൊണ്ടിരിക്കുന്ന ഓട്ടുവിളക്ക് ഇദ്ദേഹം സമ്മാനിച്ചതാണ്. (കാര്യൂരിൽ) കോട്ടപ്പടി 60 സെന്റ് സ്ഥലം ഇദ്ദേഹം മദറിന്റെ സിസ്റ്റേഴ്സ് ഓഫ് ചാരിറ്റിക്ക് ഒരു ആതുരാശ്രമം സ്ഥാപിക്കുന്നതിനുവേണ്ടി സംഭാവനചെയ്യുവാൻ സന്നദ്ധനായിരുന്നു. പക്ഷെ, അത്തരം ഒരു സ്ഥാപനം ഈ പ്രദേശത്ത് തുടങ്ങുവാൻ അവർക്ക് പരിപാടിയില്ലെന്ന് അറിയിച്ചതിനെത്തുടർന്ന് ഈ സ്ഥലം ശ്രീമാൻ ഏന്റണി തന്റെ മാതാപിതാക്കളായ ചെമ്മണ്ണൂർ വറുതുണ്ണി - മറിയം എന്നിവരുടെ സ്മരണയ്ക്കായി ഒരു അലോപ്പതി ആശുപത്രി തുടങ്ങുവാൻ, പൂക്കോട് ഗ്രാമപഞ്ചായത്തിന് സംഭാവനനൽകി എന്ന കാര്യം ഇവിടെ പ്രത്യേകം സ്മരണീയമാണ്. അതേപോലെതന്നെ മദർ തെരേസാ ഹാൾ എന്ന പേരിൽ ഗുരുവായൂർ തഹാസി ഹോസ്പിറ്റലിന് സമീപം ഒരു ഹാളും ഇദ്ദേഹം പണികഴിപ്പിച്ചിട്ടുണ്ട്.

പേരകത്തിനു പുറമേയുള്ള ചെമ്മണ്ണൂർ തറവാട്ടുകാർ

ചെമ്മണ്ണൂർ - പാവറട്ടി ശാഖ (Chart No. 8)

ചെമ്മണ്ണൂരിൽ നിന്ന് ചേറു കാരണവർ പേരകത്തേക്ക് കുടിയേറിപ്പാർത്തപ്പോൾ അദ്ദേഹത്തിന്റെ കൂടെ ഇളയപ്പന്റെ മകനായ കുഞ്ഞിച്ചേറുവും ജ്യേഷ്ഠസഹോദരന്റെ സഹായത്തിനായി പേരകത്തേക്ക് വന്നു എന്ന് മുൻ അദ്ധ്യായങ്ങളിൽ നാം വായിച്ചുവല്ലോ. ആ കുഞ്ഞിച്ചേറുവിന്റെ വംശപരമ്പരയിൽപ്പെട്ട തോമ എന്ന ഒരു കാരണവർ താമസിച്ചിരുന്നത് പേരകത്തെ ചെറുങ്ങാട്ടിൽ പറമ്പിലായിരുന്നു. അതുകൊണ്ട് അദ്ദേഹത്തെ ചെറുങ്ങാട്ടിൽ തോമ എന്നും വിളിച്ചിരുന്നു. ചെറുങ്ങാട്ടിൽ തോമ വിവഹം കഴിച്ചത് പാവറട്ടിയിലെ പ്രസിദ്ധനായ ഒലക്കേങ്കിൽ പാവു മകൻ മാണിമുത്തപ്പൻ എന്നറിയപ്പെട്ടിരുന്ന മാണിയുടെ 4 പെൺമക്കളിൽ മൂന്നാമത്തെ മകളായ ഇറ്റേനത്തിനെത്തായിരുന്നു. മാണിമുത്തപ്പന് ആൺകുട്ടികൾ ഉണ്ടായിരുന്നില്ല. മാണിയുടെ നാലാമത്തെ മകളായ കുഞ്ഞിലയെ വാവാഹം കഴിച്ചത് ചെമ്മണ്ണൂർ തറവാട്ടിലെതന്നെ കുരിയാക്കു മകൻ മാത്തുണ്ണിയായിരുന്നു. (ബാലദീപം കുരിയാക്കു ജ്യേഷ്ഠന്റെ അപ്പൻ - Chart No. 1). നാട്ടിൽ നിന്നും വെളിച്ചെണ്ണ വാങ്ങി ശേഖരിച്ച് കൊച്ചിയിൽ കച്ചവടം നടത്തിയിരുന്ന ഒരു പ്രസിദ്ധ വെളിച്ചെണ്ണ വ്യാപാരിയായിരുന്നു മാണിമുത്തപ്പൻ. ഇദ്ദേഹം കൊച്ചിയിൽനിന്നും കൊണ്ടുവന്ന ഔസേപ്പ് പിതാവിന്റെ ആശീർവമാണ് പാവറട്ടി പള്ളിയിലെ ആൾത്താരയിൽ പ്രതിഷ്ഠിച്ചിരിക്കുന്നത് എന്ന് പറയപ്പെടുന്നു. പാവറട്ടി സെന്റ് ജോസഫ് പള്ളി പണിയുവാൻ മുൻകൈയെടുത്ത വ്യക്തികളിൽ ഒരാളായിരുന്നു ഒലക്കേങ്കിൽ മാണിമുത്തപ്പൻ.

കൊല്ലങ്ങൾക്കുശേഷം ചെറുങ്ങാട്ടിൽ തോമ തന്റെ ഭാര്യ പിതാവിന്റെ അനുഗ്രഹാശിസ്സുകളോടെ പേരകത്തുനിന്ന് പാവറട്ടിയിലേക്ക് താമസം മാറ്റി. ചെറുങ്ങാട്ടിൽ തോമയുടെ വംശപരമ്പരയിൽപ്പെട്ട 30-ൽ പരം കുടുംബങ്ങളുടെ വംശാവലി Chart No. 8 ൽ കൊടുത്തിട്ടുണ്ട്.

ചെമ്മണ്ണൂർ - തിരുർ ശാഖ (Chart No. 9)

തലമുറകൾക്ക് മുമ്പ് പേരകത്തുനിന്നു കുടിയേറിപ്പാർത്ത ചെമ്മണ്ണൂർ കുടുംബക്കാരാണ് ഇന്ന് തിരുർ പ്രദേശത്ത് താമസിച്ചുവരുന്നത്. ഈ കുടിയേറ്റത്തിന്റെ പിന്നിലും ഒരു ക്ഷേത്രത്തിന്റെ കഥതന്നെയായിരുന്നു എന്ന വ്സതുത രസകരമായി തോന്നാം. 1600-കളിൽ മുളകുന്നത്തുകാവ് അയ്യപ്പക്ഷേത്രത്തിൽ സ്ഥിരമായി വെളിച്ചെണ്ണ ആട്ടികൊടുത്തിരുന്നത് നീലങ്കാവ് തറവാട്ടിൽ പെട്ട ഒരു കുടുംബക്കാരായിരുന്നു. ഒരുകാലത്ത് ഈ കുടുംബത്തിൽ ആൺകുട്ടികൾ ആരും തന്നെ ഇല്ലാത്ത അവസ്ഥവന്നപ്പോൾ, ക്ഷേത്രാധികാരികൾ അടുത്തുള്ള മറ്റു ക്രിസ്തീയ കുടുംബങ്ങളോട് ഈ ജോലി ഏറ്റെടുക്കാൻ ആവശ്യപ്പെട്ടു. പക്ഷെ, അവരിൽ ആരും തന്നെ അതിന് തയ്യാറാകാതെ വന്നപ്പോൾ, തിരുരിൽ താമസിച്ചിരുന്ന ഒരു ക്രിസ്തീയ കുടുംബത്തിന്റെ ബന്ധുക്കളിൽപ്പെട്ട പേരകത്തെ ഒരു ചെമ്മണ്ണൂർ തറവാട്ടുകാരനെതിരുവിലേക്ക് കൊണ്ടുപോയി. ഇതിന് പ്രതിഫലമായി എട്ടര ഏക്കർ ഭൂമിയാണ് ക്ഷേത്രാധികാരികൾ ആ കുടുംബത്തിന് നൽകിയത്. 1600 - കളിൽ പേരകത്ത് നിന്ന് തിരുരിലേക്ക് പരിച്ചു നട്ട ഈ ചെമ്മണ്ണൂർ ശാഖ ഇന്ന് പടർന്ന് പന്തലിച്ച് 50 - ൽപ്പരം കുടുംബങ്ങളുള്ള ഒരു വിലയ സമൂഹമായി വളർന്നുകഴിഞ്ഞിരിക്കുന്നു.

പേരകത്തുനിന്ന് തിരുർക്ക്പോയ കാരണവരുടെ കൃത്യമായ പേരുവിവരം ഇന്ന് നമുക്ക് ലഭ്യമല്ല. ആയതിനാൽ ഒരൊറ്റ കാരണവരുടെ കീഴിൽ ഈ കുടുംബങ്ങളെ ഒരൊറ്റ ശാഖയായി അണിനിരത്താൻ കഴിഞ്ഞിട്ടില്ല. അതു കൊണ്ട് ഈ വംശപരമ്പരയിലെ 6 കാരണവന്മാരുടെ തായ്വഴിയിലുള്ള കുടുംബങ്ങളെ പ്രത്യേകം ശാഖകളായിട്ടാണ് കൊടുത്തിട്ടുള്ളത്.

ഈ വംശപരമ്പരയിലെ ഇന്നത്തെ തലമുറയിലെ പ്രസിദ്ധനായ ഒരു വ്യക്തിയാണ് ചെമ്മന്നൂർ ചാക്കു മകൻ ദേവസ്സി ചെമ്മന്നൂർ. ഇദ്ദേഹം തൃശൂരിലെ പല ഉന്നത സ്ഥാനങ്ങളും വഹിക്കുന്ന വ്യക്തിയാണ്. ഇദ്ദേഹം തൃശൂർ അതിരൂപത Catechism PTA President ഉം, തൃശൂർ അതിരൂപത Pastor Council അംഗവും, ലയൺസ്ക്ലബ്ബ്, തൃശൂർ Northന്റെ Chartered President ഉം District Chairman ഉം Red Cross India -യുടെ എക്സിക്യൂട്ടീവ് അംഗവും, തൃശൂർ Junior Chambersന്റെ Ex-Presidentഉം, Trichur District Consumer Cell- ന്റെ സിക്രട്ടറിയും ആകുന്നു. പേരകത്തുനിന്ന് തിരുരിലേക്ക് കുടിയേറിപ്പാർത്ത ആദ്യത്തെ കാരണവർ പണിയിച്ച തറവാട്ടു കുടുംബത്തിലാണ് ശ്രീ ദേവസ്സി ചെമ്മന്നൂർ താമസിക്കുന്നത്.

ചെമ്മന്നൂർ - ഒല്ലൂർ ശാഖ (Chart No. 10)

തിരുരിലെ ചെമ്മന്നൂർ വംശാവലിയിൽപ്പെട്ട ഒരു ശാഖയാണ് ഒല്ലൂരിലെ ചെമ്മന്നൂർ കുടുംബങ്ങൾ. Chart No. 9 ലെ 5-ാം ശാഖയിൽപ്പെട്ട ദേവസ്സി കാരണവരുടെ മകനായ ഈനാശുവിന്റെ രണ്ടാമത്തെ ഭാര്യ കുഞ്ഞിലയിൽ ജനിച്ച ഏക സന്തതിയാണ് ഈനാശു. അപ്പൻ ഈനാശുവിന്റെ അകാല മൃത്യുവിനെത്തുടർന്ന് കൊച്ചുമകനും ഈനാശു എന്ന പേര് തന്നെ നൽകപ്പെട്ടു. ഭർത്താവിന്റെ മരണശേഷം. തന്റെ പിഞ്ചുപൈതലായ ഈനാശുവിനേയുംകൂട്ടി കുഞ്ഞില തിരുരിൽ നിന്ന് തന്റെ പിതൃഭവനമായ തലോറിലെ കവലക്കാട്ട് കൊരട്ടിക്കാരൻ കുടുംബത്തിൽ ആങ്ങളമാരോടൊപ്പം താമസമാക്കി. പിന്നീട് ഭർത്താവിന്റെ കുടുംബത്തിൽ നിന്ന് കിട്ടിയ ഓഹരിയും തന്റെ ആങ്ങളമാരുടെ സഹായവുംമൂലം അവർ ഒല്ലൂരിൽ സ്വന്തമായി ഒരു സ്ഥലം വാങ്ങി അവിടേക്ക് താമസം മാറ്റി.

ഈനാശു ഒല്ലൂർ, തട്ടിൽ റപ്പായി മകൾ മാത്തിരിയെ വിവാഹം ചെയ്തു. ഈനാശു- മാത്തിരി ദമ്പതികൾക്ക് ഔസേപ്പ്, റപ്പായി, ദൊമിനി, റവ. ഫാ ഏൻണി ചെമ്മന്നൂർ, മൈക്കിൾ, അഗസ്റ്റിൻ എന്നീ പേരുകളിൽ 6 ആൺമക്കളും കുഞ്ഞില, റോസി, (സി. സോസിയമ്മ) കൊച്ചുത്രേസ്യ, മേരി, (സി. ഫ്ളോറന്റീന) എന്നീ പേരുകളിൽ 4 പെൺമക്കളും ജനിച്ചു. ഇതിൽ മൈക്കിൾ കുടുംബസമേതം മദ്രാസിലാണ് താമസം. മറ്റുള്ളവരെല്ലാം തന്നെ ഒല്ലൂരിൽ താമസിച്ചുവരുന്നു.

ചെമ്മന്നൂർ - മങ്ങാട് ശാഖ

വംശാവലി ചാർട്ട് 1-ൽ കൊടുത്തിട്ടുള്ള പൊറിഞ്ചു പാവുവിന്റെ 2-ാമത്തെ സന്തതി പൊറിഞ്ചുവിന്റെ ഏക ആൺസന്തതിയായ പാവുണ്ണിയുടെ മക്കളാണ് മങ്ങാട് പ്രദേശത്തെ ചെമ്മന്നൂർ കുടുംബക്കാർ. 1960 ലാണ് പാവുണ്ണി കുടുംബസമേതം മുതുവാട്ടുരിൽ നിന്ന് മങ്ങാട്ടേക്ക് താമസം മാറ്റിയത്. പാവുണ്ണിയുടെ 5 ആൺമക്കളും വേറെ വേറെ കുടുംബങ്ങളിൽ താമസിച്ചുവരുന്നു. ഇതിൽ ഇളയ മകൻ തോമാസ് മാസ്റ്റർ ചുണ്ടലിലാണ് താമസം. ഈ കുടുംബങ്ങളെ പുറിയുള്ള വിശദവിവരങ്ങൾ ഈ ഗ്രന്ഥത്തിന്റെ ചാർട്ട് 1-ൽ കൊടുത്തിട്ടുണ്ട്.

ചെമ്മന്നൂർ - ചെമ്മന്നൂർ/കുന്ദംകുളം ശാഖ (Chart No.1)

ചേറു കാരണവരുടെ ജന്മസ്ഥലമായ ചെമ്മന്നൂർ അങ്ങാടിയിൽ ചെമ്മന്നൂർ തറവാട്ടുകാരായി ഒരേയൊരു കുടുംബം മാത്രമേ ഇന്ന് താമസമുള്ളൂ. വംശാവലി ചാർട്ട് 1-ൽ ഇയ്യു പൗലോസ് മകൻ പൊറിഞ്ചുണ്ണിയുടെ മകനായ അന്തോണിയുടെ മക്കളാണ് അവർ. ഏകദേശം 100 കൊല്ലങ്ങൾക്കു മുമ്പ് പേരകത്തുനിന്ന് ചെമ്മന്നൂരിൽ വന്ന് താമസമാക്കിയതാണ് അവർ. അന്തോണിയുടെ 5 ആൺമക്കളിൽ ഇളയ രണ്ട് മക്കളായ ജോസപോളും, പോൾസണ്ണുമാണ് ഈ കുടുംബത്തിൽ ഇന്ന് ചെമ്മന്നൂരിൽ താമസിച്ചുവരുന്നത്. ഇവരുടെ മുത്ത ജ്യേഷ്ഠന്മാരായ ഫ്രാൻസിസ്, പീറ്റർ എന്നിവർ കുന്ദംകുളത്ത് സ്ഥിരതാമസമാക്കിയിരിക്കുന്നു.

ചെമ്മന്നൂർ കുടുംബങ്ങൾ അമേരിക്കൻ ഐക്യനാടുകളിൽ

ഈ ഗ്രന്ഥകർത്താവിന്റെ അറിവിൽപ്പെട്ടിടത്തോളം ഏകദേശം പത്തോളം ചെമ്മന്നൂർ കുടുംബക്കാർ അമേരിക്കൻ ഐക്യനാടുകളിൽ സ്ഥിരതാമസമാക്കിയിട്ടുണ്ട്. ലഭ്യമായ അറിവുകൾവെച്ചു നോക്കുമ്പോൾ ആദ്യമായി ഒരു ചെമ്മന്നൂർ കുടുംബം അമേരിക്കയിൽ കാലുകുത്തുന്നത് 1973 ലാണ്. വംശാവലി ചാർട്ട് 1-ലെ പൊറിഞ്ചു പാവുവിന്റെ വംശപരമ്പരയിൽപ്പെട്ട പൗലോസ് മകൻ ചേറുണ്ണിയും (ഗ്രന്ഥകർത്താവ്) കുടുംബവും 1971 സെപ്തംബർ 17-ാം തീയതി അമേരിക്കയിലെത്തി. അമേരിക്കയിൽ വാഷിങ്ങ്ടൺ ഡി.സി.യിലുള്ള ഭാരത സർക്കാരിന്റെ എംബസിയിൽ ഇൻഡ്യൻ പട്ടാളത്തിന്റെ ഒരു പ്രതിനിധിയെന്ന നിലക്കാണ് ചേറുണ്ണി അമേരിക്കയിലെത്തിയത്. അഞ്ചു കൊല്ലക്കാലാവധിക്കുശേഷം അദ്ദേഹവും കുടുംബവും ഇൻഡ്യയിലേക്ക് തിരിച്ചുപോകുകയും ചെയ്തു.

ജ്യേഷ്ഠൻ ചേറുണ്ണിയെ പിൻതുടർന്ന് അദ്ദേഹത്തിന്റെ ഇളയ സഹോദരനായ ഏൻണി 1974 ഡിസംബറിൽ അമേരിക്കയിലെത്തി. ശ്രീ എൻണി ചെമ്മന്നൂർ ഇന്നൊരു അമേരിക്കൻ പൗരനും, ഒരു വ്യവസായ ശൃംഖലയുടെ അധിപനുമാണ്. ഇദ്ദേഹം മേരിലാന്റെ പ്രവിശ്യയിലെ കൊളംബിയായിൽ കുടുംബസമേതം താമസിച്ചുവരുന്നു. ഇന്റർനെറ്റിൽ ഇദ്ദേഹത്തിന്റെ E. mail Address: Prabhadum@aol.com എന്നാകുന്നു. ചെമ്മന്നൂർ കുടുംചരിത്രം എന്ന ഈ പുസ്തകത്തിന് സ്വന്തമായി ഒരു Website ഉണ്ടാക്കിത്തന്നതും ഇദ്ദേഹം തന്നെ. ഈ പുസ്തകം Web Site:www.chemmanoor.com - ൽ കുടി ഇന്റർ നെറ്റ് സൗകര്യമുള്ള ആർക്കും വായിക്കാവുന്നതാണ്.

അമേരിക്കയിലുള്ള മറ്റൊരു കുടുംബമാണ് മേൽവിവരിച്ച ഏൻണിയുടെ ജ്യേഷ്ഠ സഹോദരനായ ജോസഫിന്റേത്. 1993 ഡിസംബർ 21-ാം തീയതിയാണ് ജോസഫും കുടുംബവും അമേരിക്കയിലേക്ക് കുടിയേറിപ്പാർത്തത്. ഇദ്ദേഹവും മേരിലാന്റെ പ്രവിശ്യയിലെ കൊളംബിയ പട്ടണത്തിൽതന്നെ താമസം.

ചേറപ്പൻ പൗലോസ് വംശാവലിയിൽത്തന്നെ അമേരിക്കയിലെ മറ്റൊരു കുടുംബം ചേറുണ്ണിയുടെ മുത്തമകൻ പോൾ ചെമ്മന്നൂരിന്റേതാണ്. പോൾ ചെമ്മന്നൂർ അമേരിക്കയിൽ വെർജീനിയ പ്രവിശ്യയിൽ കമ്പ്യൂട്ടർ എഞ്ചിനീയറായി ജോലിചെയ്യുന്നു. ഇദ്ദേഹത്തിന്റെ ഭാര്യ പാവറട്ടി ഒലക്കേങ്കിൽ ഏൻണി മകൾ സലീജയും കമ്പ്യൂട്ടർ എഞ്ചിനീയറാണ്. E-mail Address : paul@issolin.com.

അമേരിക്കയിലെ നാലാമത്തെ ചെമ്മന്നൂർ കുടുംബാംഗം ചേറുണ്ണിയുടെ രണ്ടാമത്തെ മകൻ ജിമ്മി ചെമ്മന്നൂരാണ്. ഇദ്ദേഹം മേരിലാന്റ് പ്രവിശ്യയിൽ baltimore എന്ന സ്ഥലത്ത് താമസിച്ചുവരുന്നു. ഇദ്ദേഹം B.Tech കമ്പ്യൂട്ടർ എഞ്ചിനീയറിംഗ് Final year വിദ്യാർത്ഥിയാണ്. ഇദ്ദേഹത്തിന്റെ E-mail Address: jchemm@gl.umbc.ed ആകുന്നു.

ചെമ്മന്നൂർ ചേറുവിന്റെ വംശാവലിയിൽപ്പെട്ട അമേരിക്കയിലുള്ള മറ്റൊരു കുടുംബം ചാർട്ട് നമ്പർ 1- ലെ പൊറിഞ്ചുകുട്ടി ജോസഫ് മകൻ ഫ്രാൻസിസ് ആകുന്നു. ഇദ്ദേഹം കേരളാസ്റ്റേറ്റ് ഇലക്ട്രിസിറ്റി ബോർഡിൽ അസിസ്റ്റന്റ് എഞ്ചിനീയറായി ജോലിചെയ്തുവരവെ 1980-ൽ അമേരിക്കയിലേക്ക് കുടിയേറിപാർത്തു. ഇദ്ദേഹം കുടുംബസമേതം ന്യൂയോർക്ക് സിറ്റിയിൽ താമസിക്കുന്നു.

വംശാവലി ചാർട്ട് 1-ലെതന്നെ കുരിയാക്കു മകൻ ജോണിന്റെ മുത്തമകനായ കുരിയാക്കോസും കുടുംബവും അമേരിക്കയിലെ മറ്റൊരു ചെമ്മന്നൂർ കുടുംബമാണ്. ഇവരും ന്യൂയോർക്കിൽ തന്നെയാണ് താമസം.

കുരിയാക്കോസിന്റെ അനുജൻ തോമാസും കുടുംബസമേതം അമേരിക്കയിൽ താമസക്കാരാണ്. ഇവർ ബോസ്റ്റണിലാണ് താമസം.

വംശാവലി ചാർട്ട് 2-ലെ ലാസർ കാരണവരുടെ വംശപരമ്പരയിൽ പെട്ട പൊറിഞ്ചു മകൻ ജോഫ്രിയും അമേരിക്കയിലാണ് താമസം. ഇദ്ദേഹവും കുടുംബവും കാലിഫോർണിയയിലാണ്.

ഇവർക്കെല്ലാം പുറമെ പല ചെമ്മന്നൂർ കുടുംബങ്ങളും ഇൻഡ്യയിലും വിദേശത്തുമായി താമസമാക്കിയിട്ടുണ്ട്. ഇവരുടെയെല്ലാം വിശദവിവരങ്ങൾ ലഭ്യമല്ലാത്തതിനാൽ പ്രത്യേകം പ്രത്യേകം ഇവിടെ എടുത്തുപറയുവാൻ തുനിയുന്നില്ല. എങ്കിലും വംശാവലി ചാർട്ടുകളിൽ വിദേശ താമസക്കാരായ കുടുംബാംഗങ്ങളുടെ പേരിനടിയിൽ അവർ ഇപ്പോൾ എവിടെ താമസിക്കുന്നു എന്നറിയേണ്ടതിന് അവരുടെ പ്രവാസസ്ഥലങ്ങൾ ചേർത്തിട്ടുണ്ട്.

(xiv) ചെമ്മന്നൂർ കുടുംബ യോഗം ഇന്റർനെറ്റിൽ

ലോകം 2-ാം സഹസ്രാബ്ദിയിലേക്ക് കാലുന്നി നിൽക്കുന്ന ഈ മംഗള ശുഭമുഹൂർത്തത്തിൽ കമ്പ്യൂട്ടർ യുഗത്തിന്റെ മാസ്മറവിദ്യയെന്ന് അറിയപ്പെടുന്ന ഇന്റർനെറ്റിൽ ചെമ്മന്നൂർ കുടുംബയോഗം സ്ഥാനം പിടിച്ചിരിക്കുന്നു എന്ന സന്തോഷവാർത്ത ചെമ്മന്നൂർ കുടുംബാംഗങ്ങളെ അറിയിക്കുന്നതിൽ അതീവ സന്തോഷമുണ്ട്. www.chemmanoor.com. എന്ന Web Siteൽ കുടി ചേറുണ്ണി ചെമ്മന്നൂർ രചിച്ച ചെമ്മന്നൂർ കുടുംബചരിത്രത്തിന്റെ പ്രധാനഭാഗങ്ങളും മറ്റു കുടുംബ വിവരങ്ങളും നിങ്ങൾക്ക് ഇതിൽകുടി ലഭ്യമാണ്. ചെമ്മന്നൂർ കുടുംബയോഗത്തിന്റെ E-Mail address : info@chemmanoor.com എന്നാകുന്നു ഈ Web Site സ്പോൺസർ ചെയ്തിരിക്കുന്നത് അമേരിക്കൻ ഐക്യനാടുകളിൽ ബിസിനസ്സുകാരനായ ചെമ്മന്നൂർ വംശാവലിയിലെ 1-ാം ശാഖയിൽപെട്ട, ചെമ്മന്നൂർ ചേറപ്പൻ പൗലോസ് മകൻ ഏന്റണി ചെമ്മന്നൂരാണ്. അദ്ദേഹത്തിനും കുടുംബത്തിനും ചെമ്മന്നൂർ കുടുംബയോഗത്തിന്റെ പേരിൽ അകൈതവമായ നന്ദി രേഖപ്പെടുത്തി കൊള്ളട്ടെ.

(xv) ചെമ്മന്നൂർ തറവാട്ടിലെ വൈദികരും കന്യാസ്ത്രീകളും

ചെമ്മന്നൂർ തറവാടിന്റെ മഹത്തായ സംഭാവനകളായ വൈദികരേയും കന്യാസ്ത്രീകളേയുംപ്പറ്റി പരാമർശിക്കാതെ ഈ ചരിത്രപഠനം പൂർത്തിയാക്കുന്നില്ല. അവരെപ്പറ്റിയുള്ള ഒരു ചെറുവിവരണം താഴെ കൊടുക്കുന്നു.

Late. Very Rev. Fr. Jacob Chemmanoor

ചെമ്മന്നൂർ തറവാടിന്റെ അഭിമാനസ്തംഭം എന്നു തന്നെ വിശേഷിപ്പിക്കാവുന്ന നമ്മുടെ പ്രിയങ്കര നായിരുന്ന, മൺമറഞ്ഞു പോയ വെരി. റവ. ഫാ. ജേക്കബ് ചെമ്മന്നൂർ ആയിരുന്നു ചെമ്മന്നൂർ ചേറുവിന്റെ വംശാവലിയിലെ ആദ്യത്തെ വൈദികൻ. അദ്ദേഹം 1913 ജൂലൈ 25-ാം തീയതി ചെമ്മന്നൂർ പൊറിഞ്ചു ഔസേപ്പുണ്ണയുടെ (Chart No. 1) നാലാമത്തെ മകനായി ജനിച്ചു. അദ്ദേഹം ശ്രദ്ധയോടെ കാൻഡി പാപ്പൽസെമിനാരി യിലും, മംഗലപുഴ സെമിനാരിയിലും വൈദികപഠനം പൂർത്തിയാക്കി 1942 - ൽ തിരുപ്പട്ടം സ്വീകരിച്ചു. മലയാളത്തിൽ അറിയപ്പെടുന്ന ഒരു എഴുത്തുകാരനും വാഗ്മിയുമായിരുന്നു അദ്ദേഹം. തൃശൂർ രൂപതയിൽ നിന്നും പ്രസിദ്ധകരിച്ചിരുന്ന മേരീവിജയം മാസികയുടെ പത്രാധിപരായി അധികകാലം അദ്ദേഹം പ്രശസ്ത സേവനം ചെയ്തിട്ടുണ്ട്. വഴിവിളക്കുകൾ അദ്ദേഹത്തിന്റെ കൃതികളിൽ ഒന്നാണ്. തനിക്ക് തറവാട്ടുവക സ്വത്തായി ലഭിച്ച 60 സെന്റ് സ്ഥലം പേരകത്ത് ഒരു ഇടവക ദേവാലയം പണിയുവാൻ അദ്ദേഹം ദാനം ചെയ്തു. ഇന്ന് പേരകം സെന്റ് മേരീസ് ഇടവക പള്ളി ഈ സ്ഥലത്താണ് നിലകൊള്ളുന്നത്. ജെയക്കബ് അച്ചൻ 1977 സെപ്തംബർ 20-ാംതീയതി കർത്താവിൽ നിദ്രപ്രാപിച്ചു.

Rev. Fr. Antony Chemmanoor

ഒല്ലൂർ ചെമ്മന്നൂർ ശാഖയിലെ (Chart No. 9) ഈനാശുവിന്റേയും മാത്തിരിയുടേയും ഏഴാമത്തെ സന്തതിയായി ജനിച്ച ഏന്റണി, ഒല്ലൂർ പനംകുറ്റിച്ചിറ അങ്ങാടി എൽ.പി. സ്കൂളിൽ നിന്നും പ്രാഥമിക വിദ്യാഭ്യാസം പൂർത്തിയാക്കിയതിനുശേഷം ഒല്ലൂർ ഗവൺമെന്റ് ഹൈസ്കൂളിൽ നിന്ന് S.S.L.C പാസ്സായി. തുടർന്ന് തൃശൂർ തോപ്പ് മൈൻ സെമിനാരിയിലും ആലുവാ കാർമൽഗിരി, മംഗലപുഴ സെമിനാരികളിലും വൈദികപഠനം പൂർത്തിയാക്കി, 1966 മാർച്ച് 11-ാം തീയതി ലൂർദ്ദ് കത്തീഡ്രൽ പള്ളിയിൽ വെച്ച് അഭിവന്ദ്യ ജോർജ്ജ് ആലപ്പാട്ട് തിരുമേനിയിൽ നിന്നും പൗരോഹിത്യം സ്വീകരിച്ചു.

ഏന്റണി അച്ചൻ കണ്ടശ്ശാങ്കടവ്, ചൊവ്വന്നൂർ, മറ്റും പള്ളികളിൽ സഹവികാരി യായും കോടന്നൂർ, തിരുർ, എരുമപ്പെട്ടി, നെല്ലായി, കൊട്ടേക്കാട്, കണ്ടശ്ശാങ്കടവ്, പുതൂക്കാട്, തൃശൂർ ലൂർദ്ദ് കത്തീഡ്രൽ, വേലൂർ, വേലുപാടം, ഒളരിക്കര എന്നിവിടങ്ങളിൽ വികാരിയായും സേവനം അനുഷ്ഠിച്ചു. 2000 നവംബർ 23-ാം തീയതി കർത്താവിൽ നിദ്രപ്രാപിച്ചു.

Rev. Fr. John Chemmanoor

ചെമ്മന്നൂർ തറവാടിന്റെ രണ്ടാമത്തെ വൈദികനാണ് വെരി. റവ. ഫാ ജോൺ ചെമ്മന്നൂർ. ഇദ്ദേഹം വംശാവലി ചാർട്ട് 1-ലെ പൊറിഞ്ചുകുട്ടി താണ്ടമ്മ ദമ്പതികളുടെ മൂന്നാമത്തെ മകനായി 1923 മെയ് 27ന് പേരകത്ത് ജനിച്ചു. കേരള കത്തോലിക്കാ സഭയിൽ പ്രസിദ്ധനായിരുന്ന തന്റെ ഇളയപ്പൻ വെരി. റവ. ഫാ ജേക്കബിന്റെ കാലടികളെ പിന്തുടർന്ന് ഇദ്ദേഹം തൃശൂർ സെമിനാരിയിലും ആലുവ മേജർ സെമിനാരിയിലും വൈദികപഠനം പൂർത്തിയാക്കി. 1958 മാർച്ച് 13 ന് തിരുപ്പട്ടം സ്വീകരിച്ചു.. തൃശൂർ അതിരൂപതയിൽ അറിയപ്പെടുന്ന ഒരു വൈദികനാണ് ജോണച്ചൻ. തന്റെ സ്വതസിദ്ധമായ ഭരണനൈപുണ്യം കൊണ്ടും ഇടയജനത്തെ കൂട്ടായി നയിക്കുവാനുള്ള ആത്മീയാരുപികൊണ്ടും ഇദ്ദേഹം തൃശൂർ അതിരൂപതയിലെ ഒട്ടുമിക്കവാറും പ്രധാനപള്ളികളിൽ വികാരിയായി സേവനമനുഷ്ഠിച്ചിട്ടുണ്ട്. ഇതിൽ പ്രധാനപള്ളികൾ യഥാക്രമം താഴെ പറയുന്നവയാണ്.

1. മുല്ലശ്ശേരി 2. പുത്തൻവേലിക്കര 3. മുർക്കനാട് 4. വടക്കൻ താണിശ്ശേരി 5. മുക്കാട്ടുകര 6. ഇരിങ്ങാലക്കുട (കിഴക്കെ പള്ളി) 7. തെക്കൻ താണിശ്ശേരി 8. ചേർപ്പ് 9.കോട്ടപ്പടി 10. പഴുവിൽ 11. ഒളരി 12. മുണ്ടൂർ 13. ഒല്ലൂർ 14. കൊട്ടേക്കാട്.

2009 മെയ് 27ന് എൻപത്തിയാറ് വയസ്സ് തികയുന്ന ജോണച്ചൻ ദൈവകൃപയാൽ ആരോഗ്യവാനായി സെന്റ് ആൻസ് (അന്നായ്മ) പള്ളിയിൽ വികാരിയായി സ്തുത്യർഹ സേവനമനുഷ്ഠിച്ചുപോരുന്നു.

Br. John Paul

മമ്മിയൂർ ശാഖയിലെ (Chart No. 1) പറഞ്ചപ്പൻ ജോസ്-ഗ്രേസി ദമ്പതികളുടെ രണ്ടാമത്തെ മകനായ ജോൺ പോൾ S.S.L.C പാസ്സായി. തുടർന്ന് തൃശൂർ തോപ്പ് മൈൻ സെമിനാരിയിലും ആലുവാ സെമിനാരിയിലും വൈദികപഠനം തുടർന്നു കൊണ്ടിരിക്കുന്നു.

ചെമ്മണ്ണൂർ തറവാട്ടിലെ കന്യാസ്ത്രീകൾ

Rev. Sr. Fortunata (30-11-1931)

ബ. ജോൺ ചെമ്മണ്ണൂരച്ചന്റെ ഇളയ സഹോദരിമാരിൽ ഒരാളാണ് കൊച്ചമ്മ എന്ന് വിളിച്ചിരുന്ന അന്നമ്മ. ഔസേപ്പുണ്ണി മകൻ പൊറിഞ്ചുകുട്ടി (I (C2) E3) യുടെ മകളാണ്. അന്നമ്മ ക്ലാർ മഠത്തിൽചേർന്ന് സന്യസ്തവസ്ത്രം സ്വീകരിച്ചു. സിസ്റ്റർ ഫോർച്ചു നേറ്റ് എന്ന പേർ സ്വീകരിച്ചു. സിസ്റ്റർ ഫോർച്ചുനേറ്റ് ക്ലാർമഠത്തിലെ പല വിദ്യാലയങ്ങളിലും ഓഫീസ് ക്ലർക്കായി ജോലിനോക്കി.

Rev. Sr. Ersula

മേൽപ്പറഞ്ഞ മാത്തുണ്ണിയുടെ മകൻ കുരിയാക്കുവിന്റെ (I (C1) E1) മകൾ കൊച്ചു ത്രേസ്യായും കർമ്മലീത്തമഠത്തിൽചേർന്ന് സിസ്റ്റർ എർസുല എന്ന നാമം സ്വീകരിച്ചു. ഇപ്പോൾ ഇവർ ചുണ്ടലിലെ സാൻതോം കർമ്മലീത്ത മഠത്തിൽ സേവനം ചെയ്തുവരുന്നു.

Rev. Sr. Marion (10-09-1934)

സിസ്റ്റർ ഫോർച്ചുനേറ്റയുടെ അനുജത്തി ത്രേസ്യമ്മ S.S.O.S(Servus Spiritus Sanati) കോൺഗ്രഗേഷനിൽ ചേർന്ന് സിസ്റ്റർ മാരിയോൺ എന്ന പേരിൽ സന്യസ്ത ജീവിതം ആരംഭിച്ചു. ഔസേപ്പുണ്ണി മകൻ പൊറിഞ്ചുകുട്ടി (I (C2) E3) യുടെ മകളാണ്. മധ്യപ്രദേശിലുള്ള ഇൻഡോറിലെ സെന്റ് റാഫേൽ ഹയർ സെക്കന്ററി സ്കൂൾ പ്രിൻസിപ്പൽ ആയിരുന്നു പിന്നീട് ബാംഗ്ലൂരിലെ ഹോളിസ്പിരിറ്റ് കോൺവെന്റിന്റെ അസി. പ്രൊവിൻഷാളായി ജോലിനോക്കുന്നു.

Rev. Sr. Ann Deepthi

ചെമ്മണ്ണൂർ പേരകം ശാഖയിലെ (Chart No. 1) പൊറിഞ്ചുകുട്ടി തോമാസ് മകൾ ആനി റോസ് 1991 മെയ് 21ന് ക്ലാർ മഠത്തിൽ ചേർന്നു. ആൻ ദീപ്തി എന്ന നാമധേയം സ്വീകരിച്ചു. സി. ആൻ ദീപ്തി ഇപ്പോൾ ഗുജറാത്തിൽ മിഷൻ പ്രവർത്തനത്തിൽ ഏർപ്പെട്ടിരിക്കുന്നു.

Rev. Sr. Philiya Raphael

ചെമ്മണ്ണൂർ ചാക്കു തായ്വഴിയിൽ ചട്ടിക്കൽ ശാഖയിലെ (Chart No. 6) റപ്പായികുട്ടി (VI D6) മകൾ ഗ്രേസി സിസ്റ്റേഴ്സ് ഓഫ് ചാരിറ്റി സന്യസ്ത സഭയിൽ ചേർന്ന് സി. ഫീലിയോ റാഫേൽ എന്ന നാമധേയം സ്വീകരിച്ചു. സി. റാഫേൽ ചൊവ്വന്നൂർ ഫാത്തിമാതാ സന്യാസ്ത്രീ മഠത്തിലെ സെന്റ് മേരീസ് സ്കൂളിലെ അദ്ധ്യാപികയാണ്

Rev. Sr. Archana

വംശാവലി ചാർട്ടിലെ 1-ലെ ഇയ്യൂവിന്റെ വംശപരമ്പരയിൽപ്പെട്ട ചേറപ്പൻ ഇയ്യുകുട്ടിയുടെ (I (C3) G30) മകൾ അൽഫോൻസ S.M.M.I കോൺഗ്രിഗേഷനിൽചേർന്ന് സിസ്റ്റർ അർച്ചനയായി നാമധേയം സ്വീകരിച്ചു. ഇപ്പോൾ ഇവർ മേഘാലയിൽ സേവനമനുഷ്ഠിച്ചുവരുന്നു.

Rev. Sr. Mariya Vimala

വംശാവലി ചാർട്ട് നമ്പർ എട്ടിലെ (പാവറട്ടി ശാഖ) ചാക്കുണ്ണി അന്തോണിയുടെ (VIII C1) രണ്ടാമത്തെ മകൾ മേരി 1964 - ൽ അപ്പസ്തോലിക് കർമ്മലീത്തമഠത്തിൽ ചേർന്ന് മരിയ വിമല എന്ന പേരിൽ സഭാവസ്ത്രം സ്വീകരിച്ചു. ഇവർ 1995 -ൽ തലശ്ശേരി സെക്രഡ്ഹാർട്ട് കോൺവെന്റിൽ ഹെഡ്മിസ്ട്രസ് പദവിയിൽ നിന്നും റിട്ടയർ ചെയ്തു. ഇപ്പോൾ വടകര സെന്റ് ആന്റണീസ് കോൺവെന്റിൽ സേവനം ചെയ്തുവരുന്നു.

Rev. Sr. Leena Rose

പാവറട്ടി ശാഖയിലെത്തന്നെ (Chart No. 8) അന്തോണി ജേക്കബിന്റെ (VIII D1) മൂന്നാമത്തെ മകളായ ലീന1991-ൽ അപ്പസ്തോലിക് കർമ്മലീത്ത മഠത്തിൽചേർന്ന് സിസ്റ്റർ ലീനറോസ് എന്ന നാമധേയം സ്വീകരിച്ചു. ഇവർ ഇപ്പോൾ കാസർക്കോട് മഡോണ കോൺവെന്റിൽ പ്രിൻസിപ്പാളായി ജോലിനോക്കിവരുന്നു.

Rev. Sr. Jesmine Rose

പാവറട്ടി ശാഖയിൽത്തന്നെ (Chart No. 8) മാത്യു തോമ (VIII C11) മകൾ ജോസ്ഫിന1983 -ൽ Clarist മഠത്തിൽ ചേർന്നു. സഭാവസ്ത്രം സ്വീകരിച്ചു. ഇവർ ഇപ്പോൾ മമ്മിയൂർ ലിറ്റിൽഫ്ളവർ കോൺവെന്റ് ഗേൾസ് ഹൈസ്കൂളിൽ ടീച്ചറായി ജോലി ചെയ്യുന്നു.

Rev. Sr. Ancy Theresa

ചെമ്പാളൂർ ശാഖയിലെ (Chart No. 7) ലോനപ്പൻ മകൻ ഇട്ടുപ്പുണ്ണി (VII D3) യുടെ മകൾ ക്ലാർ മഠത്തിൽ ചേർന്നു. സി. ആൻസി തെരേസ എന്ന നാമധേയം സ്വീകരിച്ചു. ഇവർ ഇപ്പോൾ മമ്മിയൂർ നസ്റത്ത് കോൺവെന്റിൽ അംഗമാണ്.

Rev. Sr. Ligy Grace

ചട്ടിക്കൽ ശാഖയിലെ (Chart No. 6) ലാസർ വർഗ്ഗീസിന്റെ (VI D14) യുടെ മകൾ ക്ലാർ മഠത്തിൽ ചേർന്നു. സി. ലിജി ഗ്രേസ് എന്ന നാമധേയം സ്വീകരിച്ചു. ഇപ്പോൾ മമ്മിയൂർ ലിറ്റിൽഫ്ളവർ കോൺവെന്റിൽ സേവനമനുഷ്ഠിയ്ക്കുന്നു.

Rev. Sr. Jinsa Theresa

രണ്ടാം ശാഖയിലെ ചെമ്മണ്ണൂർ വാറുകുട്ടി ജോസ് ആനി ദമ്പതികളുടെ മകളായി 1981 ആഗസ്റ്റ് 25ന് ജനിച്ചു. ക്ലാർ മഠത്തിൽ ചേർന്ന് സിസ്റ്റർ ജിൻസ തെരേസ എന്ന നാമധേയം സ്വീകരിച്ച്, 2003 ഏപ്രിൽ 22ന് സഭാവസ്ത്രം സ്വീകരിച്ചു. ഇപ്പോൾ അരിമ്പൂർ ക്ലാരിസ്റ്റ് കോൺവെന്റിൽ സേവനമനുഷ്ഠിയ്ക്കുന്നു.

Rev. Sr. Flower

തിരുർ ശാഖയിലെ ചെമ്മണ്ണൂർ ലോനപ്പൻ ജോസഫ്, എൽസി ദമ്പതികളുടെ മകളായി 1980 ജൂൺ 15ന് ജനിച്ചു. ഹോളി ഫാമിലി കോൺവെന്റിൽ ചേർന്ന്, ഇപ്പോൾ കേരളത്തിന് പുറത്ത് സേവനമനുഷ്ഠിക്കുന്നു.

Rev. Sr. Camila +

വംശാവലി ചാർട്ട് 1-ലെ തന്നെ പാവു കാരണവരുടെ വംശാവലിയിൽപ്പെട്ട പൊറിഞ്ചു പാവുണ്ണിയുടെ (I (C4) E23) മൂന്നാമത്തെ മകൾ റോസിലി കർമ്മലീത്ത മഠത്തിൽ ചേർന്ന് സിസ്റ്റർ കമീല എന്ന നാമം സ്വീകരിച്ചു. 1978 - ൽ ഇവർ അകാലചരമമടഞ്ഞ് കർത്താവിൽ നിദ്രപാപിച്ചു.

Rev. Sr. Sociamma +

ഒല്ലൂർ വംശാവലിയിലെ (Chart No.10) ചെമ്മണ്ണൂർ ഈനാശു (X A) മകൾ റോസിലി സി.എം.സി. കോൺവെന്റിൽചേർന്ന് സിസ്റ്റർ സോസിയ മായായി സഭാവസ്ത്രം സ്വീകരിച്ചു. ഇവർ തൃശൂർ ജൂബിലി മിഷ്യൻ ഹോസ്പിറ്റലിൽ മേട്രണായി കുറെക്കാലം സേവനമനുഷ്ഠിക്കുകയുണ്ടായി. സിസ്റ്റർ സോസിയമ്മ C.M.C. Provincial Councilor ആയും സേവനം ചെയ്തിട്ടുണ്ട്. 1994 സെപ്തംബർ മാസം 4-ാം തീയതി ചുണ്ടൽ മഠത്തിൽ സേവനം ചെയ്തുവരികെ, ഇവർ കർത്താവിൽ നിദ്രപാപിച്ചു. ഇവർ റവ. ഫാ. ഏന്റണി ചെമ്മണ്ണൂരിന്റെ മൂത്ത സഹോദരിയാകുന്നു.

Rev. Sr. Florinteena

ഒല്ലൂർ ശാഖയിലെ (Chart No.10) ഈനാശു (X A) മകൾ മേരി സി.എം.സി. കോൺവെന്റിൽ ചേർന്ന് സിസ്റ്റർ ഫ്ലോറിന്റീനയായി സഭാവസ്ത്രം സ്വീകരിച്ചു. ഇവർ ഇപ്പോൾ മണലൂർ സി.എം.സി. കോൺവെന്റ് നേഴ്സറി സ്കൂളിൽ ടീച്ചറായി ജോലിചെയ്യുന്നു. സിസ്റ്റർ ഫ്ലോറിന്റീന ഫാ. ഏന്റണി ചെമ്മണ്ണൂരിന്റെ ഇളയ സഹോദരിയാണ്.

Rev. Sr. Regina + Sr. Senslavous + Sr. Mary Rose +

വംശാവലി ചാർട്ട് 1- ലെ കുരിയാക്കു മകൻ മാത്തുണ്ണിയുടെ (I(C1)D1) മൂന്ന് പെൺമക്കളായ റെജീന, കുഞ്ഞായി, ത്രേസ്യ ഇവർ കർമ്മലീത്ത മഠത്തിൽ ചേർന്ന് യഥാക്രമം സിസ്റ്റർ റജീന, സിസ്റ്റർ സെൻസ്ലാവോസ്, സിസ്റ്റർ മേരി റോസ് എന്നീ നാമധേയങ്ങൾ സ്വീകരിച്ചു. ഇവർ മൂന്നുപേരും ഇന്ന് ജീവിച്ചിരിപ്പില്ല.

പണ്ടുകാലങ്ങളിൽ കേരള കത്തോലിക്കാ സഭയിൽ പ്രശസ്തരായ വൈദികരേയും കന്യാസ്ത്രീകളേയും സംഭാവനചെയ്യുവാൻ ചെമ്മണ്ണൂർ കുടുംബക്കാർക്ക് കഴിഞ്ഞിട്ടുണ്ട്. എന്നാൽ വരുംകാലങ്ങളിൽ ചെമ്മണ്ണൂരിന്റേത് എന്ന് പറയുവാൻ നവ വൈദികരും കന്യാസ്ത്രീകളും കുറഞ്ഞുവരുന്നു എന്ന ദുഃഖസത്യം ഇവിടെ എടുത്തുപറയാതെ നിവൃത്തിയില്ല. ഈ ദൗർഭാഗ്യത്തെ സൗഭാഗ്യമാക്കിമാറ്റാൻ ഓരോ ചെമ്മണ്ണൂർ കുടുംബത്തിലേയും മാതാപിതാക്കൾ പ്രത്യേകിച്ച് അമ്മമാർ മുൻകൈ എടുക്കേണ്ടിയിരിക്കുന്നു. നല്ല അമ്മമാരുള്ള കുടുംബങ്ങളിൽ നിന്നാണല്ലോ ദൈവവിളികൾ ഉണ്ടായിട്ടുള്ളത്. കുട്ടികൾ ഒന്നും രണ്ടും മാത്രമായി ചുരുങ്ങിയിട്ടുള്ള ഇന്നത്തെ ന്യൂക്ലിയർ കുടുംബങ്ങളിൽ മക്കളെ എന്തെല്ലാമോ ആക്കിത്തീർക്കാനുള്ള സർവ്വവും മറന്നുള്ള നൊട്ടോട്ടത്തിൽ കുടുംബപ്രാർത്ഥനകളും ജീവിതമൂല്യങ്ങളും നമ്മളിൽ നിന്ന് അകന്നു പോയിക്കൊണ്ടിരിക്കുന്നു. ആധുനിക ലോകത്തിന്റെ ദുശ്യസ്രാവ്യ മാധ്യമങ്ങളുടെ അതിപ്രസരണവും നമ്മുടെ കുടുംബജീവിതത്തെ അതിയായി സ്വാധീനിച്ചിട്ടുണ്ട്. എങ്ങോട്ടെന്നില്ലാത്ത ഈ പരക്കംപാച്ചിലിൽ നമ്മുടെ കുട്ടികൾ വഴിതെറ്റി പോകാതിരിക്കാൻ അപ്പൻമാർ പ്രത്യേകം ശ്രദ്ധിക്കേണ്ടിയിരിക്കുന്നു. അടുത്ത തലമുറ കളിലെങ്കിലും ദൈവവിളിയിൽ ചെമ്മണ്ണൂരിന്റെ പാരമ്പര്യം നിലനിർത്താൻ നമുക്ക് കഴിയട്ടെ എന്ന് സർവ്വശക്തനായ ദൈവം തമ്പുരാനോട് പ്രാർത്ഥിക്കുകയാണ്.

(xvi) ഉപസംഹാരം

തോമാശ്ലീഹായുടെ പാലയൂർ വാസത്തിനിടയിൽ ക്രിസ്തുമാർഗ്ഗം സ്വീകരിച്ച ചെമ്മണ്ണൂർ മനയിലെ വംശപരമ്പരയിൽപ്പെട്ട ചെമ്മണ്ണൂർ ക്രിസ്ത്യാനികൾക്ക് ഏകദേശം 1947 കൊല്ലക്കാലത്തെ പഴമയും, പാരമ്പര്യവും അവകാശപ്പെടാനുണ്ട്. ലോകത്തിലെത്തന്നെ ആദിമ ക്രൈസ്തവ സമൂഹത്തിൽപ്പെട്ട ഒരു ഗണമാണ് നമ്മുടേതെന്നു ക്രിസ്തുശിഷ്യനായ തോമാശ്ലീഹായിൽ നിന്ന് നേരിട്ട് മാമ്മോദീസ സ്വീകരിച്ചവരാണ് നമ്മുടെ പൂർവ്വികരെന്നും നമുക്ക് അഭിമാനിക്കാം.

ചെമ്മണ്ണൂർ ക്രിസ്ത്യാനികൾ ഇനിയും പടർന്നുപന്തലിച്ച് ലോകത്തിന്റെ മുകളിലും മൂലയിലും സജീവ ക്രിസ്ത്യാനികളായി വളരുവാനും, യേശുവിന്റെ യഥാർത്ഥ അനുയായികളായി ജീവിക്കുവാനും നല്ലവനായ ദൈവം നമ്മളെ ഏവരേയും അനുഗ്രഹിക്കട്ടെ എന്ന പ്രാർത്ഥനയോടെ ഈ ചെമ്മണ്ണൂർ കുടുംബചരിത്രപഠനം ഞാനിവിടെ അവസാനിപ്പിച്ചുകൊള്ളട്ടെ.